

శాంతి దూతలు

రచయిత :

కొడవంటి బ్రహ్మాజీరావు, బి.ఏ., బి.ఇడి., ఎల్.ఎల్.బి.



తొలసరస్వతీ బుక్ డిపో.

ఎడ్యుకేషనల్ పబ్లిషర్స్

కర్నూలు :: మద్రాసు.1.

కాపీరైట్

1960

[మొ : య. 1-0-0]

1st Edition 1954
2nd Edition 1955
3rd Edition 1959
4th Edition 1960

Approved by Madras T.B.C , dated 18—5—60 page No. 20

Approved by Andhra T.B.C., dated 5—5—57 page No. 15


*Approved by Mysore T.B.C., Vide their No. TI. 2451-53
dated 10—5—60*

Printed in 24 lbs. D/Crown Indian White Printing.

PRINTED AT
FREEDOM PRESS,
MADRAS-21

విషయ సూచిక

1. మహాత్మాగాంధీ	1
2. జేసురక్షకుడు	34
3. బుద్ధభగవానుడు	49



గాంధీ మహాత్ముడు

1. మ హా త్మ గాంధీ

యదా యదాహి ధర్మస్య గ్లాని ర్భవతి భారత
అభ్యుత్థాన మధర్మస్య తదాత్మానం సృజామ్యహం ||
పరిత్రాణాయ సాధూనాం వినాశాయచ దుష్కుతామ్,
ధర్మసంస్థాపనార్థాయ సంభవామి యుగేయుగే ||

అని శ్రీ కృష్ణభగవానుడు లోకమున కభయ హస్త మిచ్చినట్లు లోకమంతయు నాశాసూయలచే నిండి క్రోధమోహములచే బీడింపబడు సమయమున వాని నరికట్టి క్రోధమోహముల నున్మూలించి, నష్టధర్మమును సముద్ధరించి సాధుజనుల సంరక్షింప విరాట్పురుషుడైన పరమ శివుండు లీలామానుష విగ్రహుండై మహాత్ముడై యవతరించెను.

ఆర్యావర్తమైన భారతదేశము ధర్మక్షేత్రము. ధర్మ ప్రబోధమున కనుకూల ప్రదేశమగుటచే నిచ్చటనే తత్త్వ త్కాలములఁ బరమేశ్వరుండు లీలామానుష విగ్రహుండై శ్రీ రామకృష్ణాద్యనేకావతారములఁ దాల్చి జగత్కళ్యాణ సంధాయకుండై వెలసియుండెను. ఈ ప్రపంచమందంతటను పారిపర్యానియంతృత్వము పెచ్చు పెరిగిపోయెను. సామ్రాజ్య తత్త్వ మాఢీల కరాశవదనముతో వికటాట్టహాసముగాఁ బ్రళయ తాండవ మొనరించుచుండెను ; వలసరాజ్యముల లోని నీడిత ప్రజలు దురంత చింతల దురపిల్లుచు నధమ

ఘండై యుండుటయే సంపూర్ణమైన పారిశుధ్య మనియుఁ బ్రవచించెను.

విషయ లాంపట్ట మైహికాముష్మికములకు రెండింటికిని గూడ మానవుని బాహ్యునిఁ గావించు నను విషయ మాతఁడు నిజజీవితమున ద్యోతిత మొనరించెను. తండ్రికి మరణకుగ్మతః; భార్య గర్భవతి. ప్రతిదినము భోజనానంతరము గాంధీ తండ్రి పదములొత్తి తన శయన గృహమున కేగుచుండెడివాడు. రోగము ముదిరి ప్రమాదావస్థకు వచ్చెను. ఒకనాటి రాత్రి పదునొకండు గంటలకుఁ దండ్రి సేవ చేయుచున్న గాంధీకిఁ బినతండ్రి విశ్రాంతి నొసంగెను. గాంధీ తండ్రి పక్క వదిలి తన గది చేరెను. నిద్రించుచున్న భార్య యంటరాని గర్భవతి యనియైనఁ దలంపక యామెను మేల్కొలిపెను. మోహంధుడై యా పవిత్రసమయము నపవిత్ర మొనరింప నున్న యాతనిని సేవకుఁడు వచ్చి “నిన్ను గన్న తండ్రి యింక లే” డని హెచ్చరించెను. గాంధీ శోకోద్విగ్న మానసముతో వాపోయెను. ఆ యొక్క క్షణకాలము పాశవప్రేమకు లోనుగాకుండినఁ దన్ను బ్రేమించి పెంచి పెద్ద చేసిన తన తండ్రినుండి యెడబాటా యవసాన సమయమునఁ దనకు సంప్రాప్తించి యుండకపోవునుగదా యని యాతఁడు దుఃఖించెను. కామినీ కాంచనములు, విషయ లౌల్యము మానవుని ధర్మపథమునుండి తప్పించి ముక్తి మార్గావరోధకములై నెగడును గదా యని యాతఁడు చింతించెను.

క్రీ. శ. 1887 లో గాంధీ తన పదునెనిమిదియవ సంవత్సరమున మెట్రీక్యులేషను పరీక్షలో నుత్తీర్ణుఁ డాయెను. భావనగరములో శ్యామలదాసు కాలేజీలోఁ జేరెను గాని యా వాతావరణ మాతనికి సుముఖముగా నుండకపోవుట చేతఁ గొలఁది కాలములోనే కాలేజీ చదువు విరమించుకొని యిల్లు చేరెను. కుటుంబ సభలోఁ దర్జన భర్జనలై న పిమ్మట గాంధీ యింగ్లండునకు బారిష్టరీ చదువుటకు వెళ్ళిన బాగుగా నుండునని తేలినది. తనయుఁడు పాశ్చాత్య దేశాటనముచే భ్రష్టుఁ డగునేమోయని తల్లి పుత్తలీబాయి సంకోచించుచుండఁ గుటుంబమిత్రుఁడై న బేచార్జీస్వామి గాంధీచే మధ్య స్త్రీపలలము లంటనని శపథము జేయించి, తల్లి మనోవ్యథఁ దొలఁగించి యామెచే నొప్పించి ప్రయాణము నిశ్చయించెను.

గాంధీ లండనునివాస మొక పెద్ద యావిష్కరణ ప్రయోగము. దేశకాలాచారతత్వము, శాశ్వతమహత్వము, సాధుజీవనము, సత్యాన్వేషణము పరిశోధన సామగ్రిగా ననేక విషయముల నిజస్వరూపం బెఱుంగుచు విదిత సకల మతసార సంగ్రహుఁడై, పాపావరోధముల నధిగమించుచు 1891 లో లా పరీక్షలోఁ గృతార్థుఁడై పట్టభద్రుఁడాయెను.

గాంధీ భారతదేశములోఁ గాలుపెట్టి, బొంబాయిలో బల్లగట్టెను. ఆఱు నెలలలో నాబల్ల రాజకోటకుమార్చు బడెను. మఱి కొద్దికాలములో దాదా అబ్దుల్లా కంపెనీ తరువున ఆఫ్రికా ప్రయాణము తటస్థించెను. నేటాలు చేరిన

తరువాత నొకనాడు డర్బను కోర్టుకు సేబ్ అబ్దుల్లా, గాంధీని దీసికొని వెళ్ళి యక్కడివారితో బరిచయము గలిగించెను. కోర్టు హాలులో గాంధీ తన పాగా పగిలీతో నబ్దుల్లా యొక్క లాయరు ప్రక్క నాసీనుడాయెను. మేజిస్ట్రేటు గాంధీవంక తదేకదీక్షగా దృష్టి నారించి, చివర కాపాగా తీసివేయుమని యాజ్ఞాపించెను. గాంధీ యా యవమానమును సహింపలేక కోర్టు విడిచి వెడలిపోయెను. పాగా విడిచి దొర టోపీ ధరించిన యీ యవసతి జరుగక పోవచ్చునని యూహించుచుండగా, అబ్దుల్లా, గాంధీతో నట్టి పని వీరపురుషోచితము కాదనియు, నతడెట్లు చేసినచో బాగాలవారైన యితర భారతీయుల వస్త్రధారణగౌరవ మనపాయముగా నుండఁ జాలదనియు, దొందరపడి మార్పుట మంచిది కాదనియు హితోపదేశము గావించెను. వెంటనే గాంధీ యీ విషయమును బ్రచురించి కోర్టులో బాగా వేయుట యను తన స్వాతంత్ర్యము నరికట్టరాదని, తన హక్కును నిలబెట్టుకొను వాదము ప్రతికలలో బ్రకటించెను ; ఏదెట్లునైన బాగా మాత్ర మాతఁ డాఫ్రికాలో నా పర్యాయ మున్నంత వఱకును దొలగించలేదు.

తెల్ల దొరలతో నిండియుండిన యా దక్షిణాఫ్రికా దేశమం దెక్కడఁ జూచినను జాతివైషమ్యమే ; భారతీయులనినఁ గూలివారని నిరసనయే. అట్టివారు గాంధీని గూలి బారిష్టరనిరి. మొదటి తరగతికిఁ గొన్ని చోట్ల టిక్కెట్లు యియ్యఁబడవు. లభించిన స్థలములలోనైన బొమ్మని

నపుడు మూడవ తరగతి బండిలోనికి బోవలసినదే ; అట్లు పోనని ధీష్ణించుకొని కూర్చున్న గాంధీ నొక తెల్ల పోలీసు వచ్చి మెడబట్టి నెట్టి వేసెను. బండిలో మొదటి తరగతి టిక్కెటు విలిచియు, లోన దొరలతోఁ గూర్చుండ దగఁడని గాంధీని బయట బండితోలువాని ప్రక్కను, వాండ్రు పాదములుంచుకొని నికృష్టస్థలమునందును గూర్చుండ నియోగించిరి. ఇట్టి యసందర్భపు నడవడిక యక్కడ సాధారణాచారమై యుండెను. కేవల ధనార్జనయే పరమావధిగా నటకు వేంచేసిన నానామత భారతీయులు నిట్టి యవజ్ఞ కలవాటు పడిపోయిరి. గాంధీ యాఫ్రికాలోఁ గాలుపెట్టిన పని యొకటి, యిప్పుడు కాళ్లకుఁ జుట్టుకొనిన పని మఱియొకటి—అచ్చట నున్న వర్ణవైషమ్య హాలాహలమునుండి వెట్టి బాగులైన భారతీయులను సంరక్షించుట.

సత్యాగ్రహభావము ప్రప్రథమమున దక్షిణాఫ్రికాలోనే మూర్తి ధరించినది. ప్రభుత్వపు నిర్ణయములను బ్రజలెదుర్కొనఁదగిన సాధన మదియని గాంధీ గ్రహించెను. సత్యాన్వేషణ మెప్పుడును హింసా మార్గమున జరుగదు. మన ప్రతిస్పర్థలపైఁ గ్రోధము వహింపరాదు. ప్రేమచేతనే శత్రు చమూచయంబును జయించ నగు నని ప్రబోధించెను. అన్యాయము జరిగినయెడలఁ బిఱికితనమునఁ జేతకానివారి వలె నూరకుండుట పాపమనియు, ధర్మసంరక్షణార్థము ప్రాణత్యాగమున కైన సంసిద్ధమై యహింసా మార్గమునఁ బ్రతిఘటించి, సహాయ నిరాకరణాద్యాయధముల విజయాలం

కృతులు కావలెననియు హెచ్చరించెను. స్వయముగా సత్యాగ్రహము నడపి కష్ట నిష్ఠురములకు నోర్చి తుట్టతుద కాఫ్రికా భారతీయులకు విజయము చేకూర్చి కష్టములఁ దొలఁగించి, యానంద సౌఖ్యములఁ బ్రసాదించెను. ఈ ప్రపంచములో నసురత్వము నాఁగఁజాలు మహాశక్తి దైవీశక్తియైన సత్యాగ్రహ మొకటే యనియు నయ్యది యీశ్వర వరప్రసాద మనియు నుద్ఘాటించెను. అట్టి సత్యాగ్రహమునకు బ్రహ్మచర్యము ప్రాతిపదిక. బ్రహ్మచర్యమున కింద్రియనిగ్రహ మత్యంత ప్రధానము. అందును జిహ్వనిరోధము ముఖ్యము. భోజనము స్వల్పముగను వాసనాద్రవ్య రహితముగను, నప క్షముగను నుండెవలెను. స్వాదు ఫలాహారమైనమిన్న. ఉప వాసదీక్ష సాహాయ్యకారి. త్రికరణశుద్ధిగా సకల విషయ వాంఛల నరికట్టిన సదాచారియైన బ్రహ్మచారికి నజేయం బేదియు లేదని ప్రబోధించెను.

బోయరు యుద్ధానంతరము గాంధీ గృహోన్ముఖుఁ డాయెను. దక్షిణాఫ్రికాలోని భారతీయులందఱును దమ కచ్చోట నెప్పుడవసరమైన నప్పు డరుడెంచి సాయపడెదనని యా మహాత్మునిచే నభయహస్తము వడసి, విడువలేక విడువ లేక విడుచుట కంగీకరించిరి. వా రా గాంధీని దమ ప్రేమా మృత ధారలలోఁ దడిపివేసిరి. నానా సూన కనత్కనక రత్నాంచిత భూషణును గొన్నలుగాఁ దెచ్చి సమర్పించిరి. అమూల్యంబైన యొక సువర్ణ రత్న హారమును గస్తూరిబాకు సమర్పించిరి. ఆ రాత్రి గాంధీ కంటికిఁ గూర్చు రా లేదు, తన

సంతానమునకును, వారి ద్వారా సర్వప్రపంచమునకును మానవసేవయే మాధవసేవ యనియు, సేవకు సేవయే ప్రతి ఫలంబనియుఁ బ్రకటింపవలసియుండ నాయాభరణముల నెట్లు గ్రహించుట! భార్యయుఁ, బిల్లలును మహాత్ముని యపార కృపారసామృత వృష్టిచేఁ గాంచన వ్యామోహ మూర్ఛ నుండి తేరి ప్రజాసేవకుఁడు విలువగల బహుకృతుల స్వీక రింపఁ గూడదను విజ్ఞాన సూత్రమునందలి యర్థమును బరి పూర్ణముగా గ్రహించిరి. ఆ ధనమంతయు నచ్చటి భారత ప్రజానీకము సాహాయ్యార్థ ముపకరించుటకు బ్రష్టీల కప్పగింపఁ బడెను.

గాంధీజీ దక్షిణాఫ్రికా విడిచి భారతదేశము చేరెను. పర పరిపాలన దౌర్భాగ్యమున దేశమంతయుఁ గ్రుంగి కృశించి పోయిన రోజులవి. ఆకలి మంటచే నటమటలాడు పిల్లలఁ గాంచి బాధపడు తండ్రివలె 'బాపూజీ' భారతీయుల దుఃస్థితికి దురపిల్లెను. నిత్య నూతనమైన పురాణ మార్గమున శత్రుసందోహమును జయించి దాస్యశృంఖలలఁ ద్రెంచుకొని స్వతంత్రు లగుటకుఁ బ్రజల కవకాశము గల్పింప నెంచియే తదాహవా విజయ సంసిద్ధికై శాంతి సైనిక వీరశిక్షణార్థ మొక యాశ్రమము స్థాపింపఁ దలంచెను. గుజరాతునకు ముఖ్య పట్టణమైన యహమ్మదాబాదు నగరమునకు రెండు మైళ్ల దూరములోఁ బరిసరప్రాంతములలోని పాంథ జనము లకు స్వాదు జలము లొసంగి శ్రమ నివారించుచు సబర్బరీ ప్రవంతి ప్రవహించుచుండును. మున్న దధీచి లోలోపకా

రాధము నిజదేహమును మహాత్మాగ మొనర్చిన పుణ్యస్థలమది. అట్టి పరమ పవిత్ర ప్రదేశమున సత్యాగ్రహశ్రమము ప్రప్రథమమున గాంధీజీ నెలకొల్పెను. ఆశ్రమజీవిత పరమావధి పరమసత్యమునం దనంత భక్తి విశ్వాసములు కలిగి యుండుటయే; ఆశ్రమ నిత్యకర్మ సత్యాన్వేషణమే. సబర్బతీ ఆశ్రమ నియమావళిలో వినమ్రత విషయము ప్రత్యేకము చెప్పబడియుండలేదని సుహృదయు లెవరో సూచింపగా గాంధీజీ నేను నమ్రత కలిగియుందునని ప్రత్యేక శపథము గైకొనుట యావశ్యకమైన నది నమ్రత కాదనియు, నమ్రత యనగా నహంకార మడచుకొనుటయే యనియు, నదియే మోక్ష మనబడుననియు, నమ్రతారహితమైన సేవ స్వార్థపరత్వమును, నహంభావమును సూచించుననియు, వినయము స్వతస్సిద్ధమైన నిర్దాంభిక సేవాభిలాషచే లభించుననియును బ్రబోధించెను. ఆశ్రమములో హరిజన కుటుంబము కూడ నుండెడిది. అందఱును గలిసి పనిచేయవలెను ; న్యూనతాధిక్యములు, గౌరవాగౌరవములు ననునవి పనిపట్ల లేవు. మఱుగుదొడ్డి శుభ్రపఱచుటయును వారే చేసికొనవలయు. అందఱును గలిసి యేకపంక్తినే భుజించెదరు. జాతి మత వర్ణభేదము లా సార్వజనీన కుటుంబమున నసదు. కొంత కాలమున కా జాతీయ వీరస్థైనిక శిక్షణాలయము కారణాంతరమున వార్ధాకు మార్చబడెను.

స్వాతంత్ర్య సమర సన్నాహములో చంపారన్ మొదలైన సత్యాగ్రహములు వివిధ సోపానములు. చంపా

రణ్యము జనక మహారాజు రాజ్యములోని ప్రదేశము, ఆనాఁ డది నానావిధ రసాల విటపి వనములతోడను, నీలిమందు చెట్లతోడను నిండి యుండెడిది. ప్రభుత్వమువారి పరిపాలన నిబంధనల దౌర్జన్యము వలన నచ్చటి ప్రజీకర్షకుడును వీత హర్షుడై త్రైసింశస్మాత్రము తప్పనిసరిగా నీలిమందు పండించి తీరవలయును. ఈ 'ఆన్ కరియా' పద్ధతి తొలగింప వలెనని గాంధీజీ నిశ్చయించుకొనెను. లా కోర్టులలో నీ బీద రైతులకు న్యాయము దొరకదనియును, సత్యాగ్రహసమరమే దానికి సరియైన మందనియు నచ్చుజెప్పి బీహారు న్యాయ వాది సహోదర సాహాయ్య మర్పించి రైతువర్గపు గడగండ్ల సంపుటికరింపఁ దలంచి ముందుగా భూస్వాముల సమాధాన మెఱుంగఁ దలంచి కలసి మాట్లాడుట కవకాశ మీయవల సినదని కోరుచు గాంధీజీ కమిషనరునకు వ్రాసెను. సంఘ కార్యదర్శి గాంధీజీ ననవసర ప్రసంగమని తూలనాడెను. కమిషనరు వెంటనే 'తిరహూత్' విడిచి వెళ్ళమని యుపదేశ వాక్యముల జడిపించెను. చంపారన్ జిల్లాకు మోతిహారి ప్రధాన పట్టణము. అటకైదు మైళ్ల దూరములో నున్న యొక గ్రామములోని సేద్యకాఁ డొకఁడు పంటదారుల యల జడికిఁ బాలాయెనన్న వార్త గాంధీజీ చెవులఁ బడెను. వెంటనే గాంధీజీ సహచరులతో నచ్చటికిఁ బ్రయాణించెను. మధ్యేమార్గమునఁ బోలేను సూపరింటెండెంటు వద్ద నుండి యొక వార్తాహరుఁ డొక తాళిదు పట్టుకొని వచ్చి గాంధీజీని గలసికొని దాని నందించెను. తక్షణము చంపారణ్యము

విడిచి పోవలెనని యందుండెను. నోటీసు నందుకొని, తా నందుకుఁ దయారు కాలేననియు, దాను గావింపఁబోవు కర్మ క దుఃస్థితి కారణ విచారణ పూర్తి కాకుండఁ దా నచ్చోటు విడిచి చన ననియు నిష్కర్మ గా వ్రాసి పంప, గాంధీజీ మరు నాఁడు కోర్టులో నాజ్ఞాతిరస్కృతికై విచారింపఁబడును గావునఁ దప్పక రావలెనని ప్రభుత్వ మాజ్ఞాపించెను. ఈ వార్త దవానలంబు చందమున నతిత్వరితముగా సర్వత్ర వ్యాపించెను. మరునాఁడు గాంధీజీ న్యాయస్థానము చేరు టకు మార్గము లభింపనంతగాఁ బ్రజ లనంతముగా గుమి కూడిరి. ఇసుక వేసిన రాలనట్లుండెను. గాంధీజీ కేవలము సత్యాగ్రహ దీక్షితుఁడే గాని తమ్మవమానపఱుప నిచ్చించు వాఁడు కాఁడని యెఱింగిన కలెక్టరు, మేజిస్ట్రేటు, పోలీసు సూపరింటెండెంట్లు మిత్రత్వమునే ప్రకటించిరి. అచ్చటి కరు దెంచిన ప్రజానీకమునకుఁ బ్రభుత్వమనినను, బ్రభుత్వోద్యోగు లనినను భయము లేకుండఁ బోయెను. నిర్భయములైన ప్రజ లను రక్షకభటు లాఁగలేక శ్రమపడు సమయమున గాంధీజీ ప్రేమపూరితములైన తన యనునయంపు మాటల వారిని సమాధాన పఱిచెను. గాంధీమహాత్ముని నవధర్మ ప్రబోధ ప్రభావ మందఱకు నవగత మాయెను. కేసు విచారణకు గడుపుపెట్టఁ దలంచుకొనిన మేజిస్ట్రేటు నేర మొప్పుకొను చున్న గాంధీజీ చర్యచూచి చకేతుఁడాయెను. కర్మ క వర్గపక్ష మున వారి దుఃస్థితి కారణము లారసి వారి కపవర్గ మార్గము బోధింపవచ్చిన తన్ను ప్రభుత్వ మన్యధాతలఁచి దోషిగా

భావించే ననియు, భూతదయ దక్క నన్యదుశ్చింత తన మనస్సున లేదనియు, లౌకిక ప్రభుత్వ పరిపాలనా నియమముల కతీతమైన పారలౌకిక ధర్మావలంబిత మనస్సాక్షిగాఁ దా నొనరింపఁ బూనిన కార్యము నసంపూర్ణముగ విడిచి పెట్ట నీయదనియు గాంధీజీ యుపన్యసింప మేజ్జప్తి టితికర్త వ్యతామూఢుడై, తీర్పునకు వాయిగావేసెను. చివరకు రాష్ట్రాధిపతి యాజ్ఞపై గాంధీజీపై నారోపింపఁబడిన నేరము విచారింపఁబడకయే రద్దు చేయఁబడెను. అంతియే కాక గాంధీజీ చేయఁదలఁచిన విచారణ కవకాశము గల్పింపఁ బడెను. విచారణ స్వల్పకాలములోఁ బూర్తి యగునది కాదు. గాంధీజీ యా గ్రామ ప్రజల దుఃస్థితి కెంతయు వగచి తద్దరవస్థానివారణమునకై నిర్మాణ కార్యక్రమ మమలులోఁ బెట్టించెను. సేవాదళ దత్తవైద్య విద్యాసాహాయ్యముచే నచ్చోటి కార్మిక జన హృదయము లాకర్షింపఁబడెను. ఇంతలో విచారణనిమిత్త మొక సుఖ మేర్పఱుపఁబడుటయు, నా సుఖము విచారణానంతరము దోషము భూస్వాముల దనియును, రైతుల కన్యాయముగా వసూలు చేయఁబడిన సొమ్ము వాపసు చేయబడవలె ననియును, 'తీన్ కరియా' పద్ధతి నిర్మూలింపఁ బడవలెననియు నేకగ్రీవముగా నభిప్రాయ మొసఁగి పంటదాడుల దుర్ణయము లంత మొందించి, రైతు వర్గము నీలిమందు మచ్చ గడిగి వైచెను.

ఈ సత్యాగ్రహ సాధనమే స్వరాజ్య సంపాదనము గావించిన తరుగు లేని బ్రహ్మాస్త్రము. ఫేడా సత్యా

గ్రాహము. ఖిలాఫత్ సత్యాగ్రహముల యనంతరము
 చాలా తేడా శాసనము సందర్భమున నొక సత్యాగ్రహ
 సంఘము స్థాపింపబడెను. ఏప్రిల్ 6-వ తేదీని యావ
 ద్భారత దేశమునందును శాంతియుతమైన హఠాత్సములు
 జరుపఁబడెను వివిధ స్థలములలోఁ బ్రజల సంఖ్యాకు లుప
 వాసములతోఁ బ్రార్థనలు సలిపిరి. దేశమందంతటను నూతన
 శాసనమునందు తమ యుదాసీనత పెల్లుగఁ బ్రకటించిన ప్రజ
 లను గాంచి పరప్రభుత్వ ముచక్రోధాపహృత వివేకమై
 కాల్పులకుఁ గడింగెను. అసహాయులైన యమాయక ప్రజ
 లను శత్రుఘ్నులచే భస్మీభూతులఁ జేసిరి. అమృతసరస్సు
 లోని జలియన్వాలాబాగ్ లో నిరాయుధులై శాంతమూర్తులై
 చేరియున్న నాల్గు వందల మంది ప్రజల నా తోఁటకుఁ గల
 యొకే యొక ద్వారమును మూయించి, డయ్యరు ప్రభువు
 తుపాకులతోఁ గాల్పించి చంపించెను. మఱి వేయికి పైఁబడి
 దిట్టమైన దెబ్బలు తినిరి. ప్రభుత్వవ్యాఘ్రము దారుణ
 లోహ నఖిభీకర హస్తమును విప్పి చలించెను. ప్రాకుడు
 చట్టములు, కొరడా దెబ్బలు, మానభంగములు, మఱవ
 రాని యాసుర పరిపాలనము ప్రజలను బీభత్సపఱచి
 వేసెను. ఈ ప్రభుత్వ చర్యయే 1920 ఆగష్టులో రూపొందిన
 శాంతియుత సహాయ నిరాకరణోద్యమమునకు బీజమాయెను.

నాటినుండి 1930 వఱకు గాంధీజీ దేశమును
 నిర్మాణ కార్యక్రమములోఁ గొంత శిక్షితముఁ గావించెను.
 దేశపరిస్థితుల నారసి, రాజకీయ స్వాతంత్ర్య మెంతవఱకుఁ

బ్రసాదింపవలయు నను విషయ నిర్ణయమున కాంగ్లపార్ల
మెంటు 'సైమన్ కమిషను'ను బంపిరి. అందఱును
దెల్లవారలే కాని, భారతీయుఁ డొకఁడును లేడు. అట్టిది
మన కెట్లుపకరించును? సైమన్ కమిషను బహిష్కరింపఁ
బడెను. గాంధీజీ యాజమాన్యమున శాసనోల్లంఘనము
నకు దేశము సంసిద్ధ మాయెను. గాంధీజీ ఉప్పు సత్యా
గ్రహ మంత్ర ముచ్చరించెను. దేశమంతయు నామంత్రముచే
మాటు మ్రోఁగెను. నాటి వైస్రాయి కొక లేఖ లిఖించి
యాతఁడు శాంతిసమరమునకు సన్నద్ధుఁ డాయెను. దేశ
స్వాతంత్ర్యార్థము దండెత్తిన భారత సేనకు సేనాని మహా
త్ముడు; ఆయుధము శాంతియుతమైన శాసనోల్లంఘన మను
కఱకుటమ్మును వెదజిమ్ము సత్యాగ్రహ మను విల్లు; దాని
గుణము నవధర్మమైన విశ్వప్రేమ. గాంధీ మహాత్ముఁడు
'సబర్మతీ' ఆశ్రమము వదలి రెండు వందల మైళ్ళ దూర
మున నున్న 'దండి'కిఁ బ్రయాణ మాయెను. సకాలమున
గమ్యస్థానముఁ జేరి నిర్ణీత సమయమున గుప్పెడుప్పును
ప్రభుత్వ లవణకేదారములనుండి గ్రహించి శాసనోల్లంఘన
మొనరించెను. అదే సమయమున యావద్భారతమున శత
కొటి ప్రదేశములలో నుప్పు సత్యాగ్రహము సాగెను. ఒక
నెల దినము లా మహాత్ముని దిక్కి ప్రభుత్వము చూడ
సాహసింప లేదు. ప్రభుత్వమువారి లైసెన్సుపై గీయబడు
తాటిచెట్లను నఱకు కల్లు సత్యాగ్రహ ముప్పు సత్యాగ్రహ
మునకుఁదోడ్దాయెను. పెషావరు, చెన్న పట్టణములలోఁ దుపాకి

కాల్పులు జరిగెను. రత్నగిరి, పాట్నా, కలకత్తా మొదలగు నగరములలోఁ బోలీసులు చెప్పరాని యమానుష కృత్యములఁ జేసిరి. గాంధీజీని బ్రభుత్వమువారు కారాగార బంధితునిఁ గావించిరి. 'దర్శన' సత్యాగ్రహమున శాంతి నైనెనికులు మన దేశ చరిత్రములో నమూల్యమైన నిజరక్తాక్షరముల నవ్యకావ్యరీతు లుపచరించిరి. స్మారకము తప్పి పడిపోవు పటకును నిర్దాక్షిణ్యముగాఁ జావఁగొట్టిన లాఠీదెబ్బలఁ జూచి విదేశీయులే నిశ్చేష్టులైరి. చివరకు ప్రభుత్వము చేయనదిలేక, లండనులో 'రాండు టేబిల్ సమావేశ' మను మిషనే గాంధీజీని విడుదల చేసి, కాంగ్రెసుతో రాజీకి రావలసి వచ్చెను. 'గాంధీ-ఇర్విన్' ఒడంబడిక భారత దేశమునకు రాజకీయ స్వాతంత్ర్యమును గొని రాకున్నను, కాంగ్రెసునకు, మహాత్ముని నవధర్మమునకు నద్వితీయ నైతిక విజయ లాంఛనముగాఁ బ్రకాశించెను.

మహాత్మునికి భారత దేశ దాస్యవిముక్తి సంపాదనమే జీవితములోని ప్రధాన విషయము గాదు. ప్రపంచములో నట్లమైన ధర్మము నుద్ధరించి సత్యాన్వేషణము ప్రపంచమునకు బోధించి, యేకము, నిత్యము, నద్వితీయము నైన పర సత్య మెఱుంగు మార్గము నవధర్మ మార్గ మొక్కటియే యని ప్రబోధించుట కవతరించిన యా యోగీశ్వరేశ్వరుఁడెల్ల చిన్న విషయములలో నిజప్రతిపాదిత నవధర్మానుగుణములైన సాధన సంపత్తినే సేకరించి ప్రకటించెను. అట్టి విజయ సాధనములలో బ్రహ్మస్త్రము సత్యాగ్రహము. ఇది

యమోఘము, సత్యాహింసలను మ్రానుగాఁ గలిగిన మహా-
 వటవృక్ష మయ్యది, దాని యసంఖ్యాకములైన శాఖలలో
 శాసనోల్లంఘన మొక్కటి, దాని ప్రభావము నా సహస్ర
 ఫణాలంకృతుడైన యాదిశేషుండును వర్ణింపజాలడు, సత్యా-
 గ్రహబాణమును బ్రయోగించు వీరధన్వి సమస్త కష్టముల
 కోర్చి స్వార్థము నిరసించి పడల యుత్కృష్టాభివృద్ధికిఁ బ్రాణ-
 త్యాగమైనఁ జేయ సంసిద్ధుడై యుండును, అట్టివానికెన్నఁడు
 నవజయ మన్న మాట గలుగదు, శాంతముతో నచ్చఁ-
 జెప్పియో, ప్రేమచే హృదయమును మార్చియో ఆత్మశిక్ష-
 ణము, ఆత్మనిగ్రహము, ఆత్మశౌచము మున్నగువానిలన
 లభించిన యద్వితీయానంతాత్మశక్తిచే నతఁడు శత్రులోక-
 మును మిత్రులుగా మార్చివేయును, ఇది మహాత్ముని నవ-
 ధర్మ సిద్ధాంతములోని సత్యాగ్రహ సాధన రహస్యము, ఈ
 సత్యాగ్రహసాధనము నపూర్వ మహోద్యమమున నుపయో-
 గించు సమయ మాసన్న మాయెను, రెండవ ప్రపంచ
 యుద్ధము ప్రారంభ మాయెను, పాశ్చాత్య రాజకీయ చరి-
 త్రను బరిశీలించిన నెవరికి వారు సామ్రాజ్య సంపాదనో-
 ద్యోగ సంరంభులై పరరాజ్యకబళనోద్ధతి నవజయభీతి
 నధికార సామ్య సిద్ధాంతము ప్రతిపాదించుట సువ్యక్త-
 మగును, ప్రతి ప్రభుత్వము తా మతిధర్మపరులైనట్లును,
 దమ ప్రతిస్పర్ధి ధర్మబాహ్యుఁ డనియు, నియంత యనియు,
 నాసుర ప్రభువనియుఁ బ్రగల్భము లాడుట యాచారము,
 హిట్లరు యుద్ధము ప్రారంభించినంతనే ప్రపంచ ప్రభుత్వము

లిసపక్షములుగాఁ జీలిపోయెను. వారందఱు ఘాసిష్టులు, నాజీలు నట! వీరు ప్రపంచశాంతిఁ గాంక్షించు మిత్రమండలి యట! ప్రపంచ జనసంఖ్యలో నైదవ వంతుగాఁ బరంగు సుమారు మూడు వందల యేబది మిలియనుల భారతీయులను బానిసలుగాఁ దమ యినుప మడమలతోఁ ద్రొక్కిపెట్టిన బ్రిటిష్ ప్రభుత్వము మిత్రమండలిలోని ముఖ్యసభ్యుఁడు గాకపోయిన మతెవ్వరగుదురు! ఇన్ని సంవత్సరములనుండి స్వాతంత్ర్య సమర మొనర్చుచున్నను భారతీయులఁ దృణీకరించిన ప్రభుత్వము నిజ సమర సన్నాహములోఁ బాల్గొనలేదని ప్రతి స్వతంత్ర పిసాసువును గారాగారబద్ధునిఁ జేసి, లాతీదెబ్బలు కొట్టి, దేశము నిర్వీర్యముఁ గావింపఁ బ్రయత్నించెను. ఈ సమయమున మహాత్ముఁడు వ్యక్తిగత సత్యాగ్రహమును మాత్రమే ప్రతిపాదించెను. శత్రువులు క్లిష్ట పరిస్థితిలో నుండు సమయమున, వారిని జయించు కాంక్షతో, నా సమయమును బురస్కరించుకొని చెలరేగుట యుదార పురుష లక్షణము కాదనియు, భారత భూమి నట్టి యధర్మ మసంభవ మనియు, నీ ప్రపంచ యుద్ధము వ్యక్తిగత లాభాపేక్షపై నాధారపడి యున్నదే కాని పీడిత ప్రజానీకమునకు శాంతి సౌఖ్యముల నొసంగునది కాదనియు, దానితోఁ దమ కేమాత్రమును సంబంధము లేదనియు నుద్ఘాటించెను. వ్యక్తిగత సత్యాగ్రహము బధిర శంఖారావమాయెను. క్రిపున రాయబారమును నిరర్థకమాయెను. యుద్ధము ముదురుచుండెను. ఇంక నేచియుండుట

మూర్ఖత్వముని నిర్ధారణ మాయెను. ఆగట్టు సత్యాగ్రహము ప్రారంభింపఁబడెను. నాయకు లందఱును బంధితులైరి. ప్రజలలో రేకెత్తిన రాజకీయ చైతన్యము, స్వాతంత్ర్య పిపాస గట్లు తెగి వెల్లివిరిసెను. ప్రపంచయుద్ధము ముగిసి ఇంగ్లాండులో లేబరు ప్రభుత్వము 'అట్లీ' నాయకత్వమునఁ బదవిలోనికి వచ్చెను. బ్రిటీష్ వారికి వివేకోదయ మాయెను. భారత దేశమునకు స్వాతంత్ర్యము లభించెను.

మహాత్ముని జీవితమును మూఁడు ముఖ్య దశలుగా విభజింప వచ్చును. పుట్టినదాది దక్షిణాఫ్రికానుండి తిరిగి భారత దేశమున కరుఁదొచ్చుపర్యంత మొకటి; ఇది సాధన దశ. భారత దేశమునకు స్వాతంత్ర్యము సంపాదించునంత వఱకు రెండవది. ఈ సమయమున ముఖ్యముగా మన దేశమునకును, దద్దూరా ప్రపంచమునకును సత్యాగ్రహ మమోఘైకైక సాధనముగాఁ బరిణమించినది. చివరది నవ కాలీ, కలకత్తా, ఢిల్లీల పర్యటన మూలమున నిజ నవధర్మ పీఠాస బిందువులను విశ్వ సౌభ్రాత్ర ప్రాదుర్భావమునకై లోకమందంతట వెదజల్లిన కాలము. ఈ భారతపిత, జగజ్జ్యోతి, యవతార పురుషుఁడు లోకసంగ్రహార్థము మాయామానుష రూపము ధరించి గావించిన చర్యలనన్య సామాన్యములు; ప్రబోధించిన మార్గములు వేదోక్తముక్తి పథములు; జీవిత సంఘటన లానందామృత బిందువులఁ జిందు భారతీయ సనాతన సంస్కృతి నిధానములు.

మహాత్ముని ప్రవచనములు నిగమనదృశములు. వేదోపనిషత్ప్రతిపాదకమైన సనాతన హిందూ మతము సర్వోత్కృష్టమైనదనియు, దాను వేదములనినను, నుపనిషత్తులనినను, బురాణములనినను, అవతారిములనినను, విశ్వాసము కలవాడ ననియు, వర్ణాశ్రమ ధర్మము వైదికంబే యనియు గోప్రాజ సర్వశ్రేయస్కరంబనియు, సగుణోపాసనమునందు దోషము లేదనియుఁ జెప్పి యాలఁడు గీతయే తన జీవిత రహస్యమని ప్రకటించెను. ఒకప్పుడు మహాత్ముడు, రవీంద్ర కవిండుఁడు 'ఫెష' రను నమెరికా దేశపు మతగురువును గలసి ప్రసంగించు సందర్భమున విగ్రహారాధన విషయము ప్రసక్తము కాఁగా మహాత్ముడు హరిజన దుఃస్థితిని దలంచి యుత్తేజిత హృదయముతో 'ఆ చెట్టు నీడను జేగుదు పూసిన యా శిలావిగ్రహమే తిండిలేక మలమల మాడు మాలవాని భగవంతుడు కదా! వానికిని, ననంతుడు, నాద్యుడు నిర్గుణుడు నైన యా పరమాత్మకును మధ్యగల యేకైక సంబంధము త్రుంపివేయఁ బ్రయత్నించుట యసందర్భ' మని వచించెను. గురుదేవుడు జ్ఞానయోగి; విగ్రహారాధన మనిన సహింపడు. ఆ వాదము నతఁ డతినిశితముగా ఖండించెను. 'దేశములోని నానావిగ్రహముల నా మహాజలనిధి గర్భమునఁ బడవేసి యావద్భారతమును బవిత్ర మొనరింపవలె' నని చెప్పెను. ఒక నిమిషము గంభీర నిశ్శబ్దము; పిమ్మట నతి ప్రశాంతము, నతి గంభీరము నైన హృదయ నిర్గత వాక్కులతో మహాత్ముడు 'సంగువునకు

నడక నేర్పనిదే చంకలో నున్న కట్ట నూడఁజెటుకుట
యధర్మము. ముందుగా వాని కద నేర్పు బాధ్యత మన
యందున్నదని హెచ్చరించెను. హిందూ మతనార
'మహింసా పరమో ధర్మ' యని గావించు సత్యాన్వేషణమే
యని చెప్పెను. అట్టి నిరవధిక సత్యాన్వేషణము నేడు
కృశించి, చైతన్య రహితమై క్షీణించి యుండుటకు మన
మనోభౌతిక మర్బలత్వమే కారణమనియు, నచిరకాలములో
నా దౌర్బల్య మధిగమింపఁ బడిన నెంటనే హిందూమత
మహూర్వతేజఃస్ఫూర్తితో సర్వప్రపంచమును సమ్మోహన
మొనరించివై చుననియుఁ బ్రకటించెను.

‘మానవుఁడు తన నిత్యజీవితములో యమనియ
మముల రెంటిని మఱవరాని ముఖ్య విధులుగా గ్రహింప
వలెను. సత్యాన్వేషణము యొక్క యారముగ్గిన ఫలమే
అహింస. అహింసయే సత్యహృదయము. అహింసాప్రాప్తికి
బ్రహ్మచర్యము, అస్తేయము, అపరిగ్రహము ననునవి ముఖ్య
సాధనములు. అహింసయే మోక్షము ; మోక్షమనఁగా
సత్యము నెఱుంగుట. గీత హింసాభయములనుండి పైకిఁ
దీసి మానవునకు మోక్షమిప్పించు నుత్తమ గ్రంథరాజము.
హృదయమునందు జనించు కార్పణ్యదోషమును దొలఁగించి,
చిత్తశుద్ధి గలిగించి, ఆత్మశక్తి నొసంగు మంత్రమే గీత.
గీతయందు శ్రద్ధాభక్తులు కలిగినవాఁడు హిందూ మహమ్మ
దీయ భేదభావము విస్మరించి ద్వంద్వాతీతుడై పరఁగునుకాని
తోడి మానవుల ద్వేషింపఁజాలఁడు. విశ్వప్రేమయే సరమా

వధిగాఁ గల కర్మఫల సన్యాసమే, అనాసక్తి యోగమే గీతా రహస్యము' అని మహాత్ముఁడు గీతాప్రబోధము గావించెను. మహాత్ముని ప్రబోధ మహా వాక్యములలో దొరలని మానవ సంబంధ విషయమే లేదు. హిందూ మతొత్కృష్ట చర్యలో నతఁడు వర్ణాశ్రమ ధర్మ ప్రాశస్త్యమును సహేతుకముగాఁ బ్రతిపాదించెను. వర్ణాశ్రమ ధర్మము నిరహంకారతను సూచించును, వంశ పారంపర్యముగా వచ్చు కుల వృత్తినే జీవనోపాధిగా గ్రహించి, నైతిక పథము విసర్జింపక మనుటయే వర్ణాశ్రమధర్మ మనియు, భగవంతుని సమస్త సృష్టిలోను మానవుఁ డొక్కఁడే తన సృష్టికర్త నెఱుంగఁ దలంపు కలిగి ప్రవర్తించు వాఁడనియు, నీ వర్ణాశ్రమ ధర్మ మార్గము ప్రాపంచిక సౌఖ్యములనుండి విముఖత్వము కలిగించి పరమేశ్వరు నెఱింగెడు విజ్ఞానముఁ బ్రసాదించుననియుఁ జెప్పెను. నేటికాలపు టజ్జులు కొందఱీ మర్మమెఱుంగక వర్ణాశ్రమమనిన నాధునిక కులతత్త్వమేయని యర్థము చెప్పుకొనుచు సనాతన హిందూమతిమును దూషించెదరనియు, నది సరికాదనియు దిద్దిచెప్పెను. ఆర్షప్రొక్తమైన చాతుర్యర్ణ్యప్రాశస్త్యము నుగ్గడించుచు, నది 'న్యూటన్' మహాశయుని విశ్వాకర్షణ సిద్ధాంతమువలెఁ బ్రతిపాదితముకాక పూర్వమునుండియు ననాదిగా వచ్చుచుండిన మహాత్తర ధర్మమనియు, నది హిందూ క్రైస్తవ మహమ్మదీయాది నానామతస్థులకు నత్యవసరమైన లౌకికనియమమనియుఁ జెప్పెను.

ఇంకొకచోట గోమాతయే ధర్మదేవతాస్వరూప
మనియు, నది హైందవ సంపత్తియనియు, దాని నేనాడవజ్ఞ
చేసితిమో యానాఁటినుండియే ప్రపంచపతనము ప్రారంభ
మనియు, గోసేవ సకలప్రాణీసమానత్వమును, నహింసాతత్త్వ
మును బ్రతిపాదించి మోక్షము ప్రసాదించుననియుఁజెప్పెను.
మఱియొక తావునఁ జిత్తశుద్ధిగలిగిన భక్తుఁడు విషమావస్థం
జెందియున్న సమయమున భగవంతుని నేకాగ్రచిత్తంబునఁ
బూజించి ప్రార్థించిన నంతర్వాణిగా నతని రక్షణ కరుగు
దెంచుననియు, నా చిత్తశుద్ధికి, నా యేకాగ్రచిత్తతకు నుప
వాసము ముఖ్యోపకరణమనియుఁ జెప్పెను. మహాత్ముఁ
డంటని విషయము, ఈయని హితబోధ, పలుకని సత్యము
ఆచరింపని ధర్మములును లేవు. స్త్రీలకు విద్యార్థులకు, పిన్న
లకుఁ బెద్దలకు బంశితులకుఁ బామరులకు, దేశనాయకులకు
లోక సేవకులకు నాతఁడమూల్యోపదేశ హితవాక్యములతో,
బ్రబోధమొసంగెను. పంచములనియు, నంటరానివారనియు,
మతబాహ్యులనియు వ్యవహరింపఁబడు చండాలుర హరి
జనులుగా మార్చి, పతితపావనుఁడై పరఁగెను. మూలవారి
నుద్ధరింప నీతఁడు పడిన శ్రమ మనంతము, దేశములోని
సనాతనధర్మాచార పరాయణులైన హైందవ మతపండితులఁ
బ్రతిఘటించి రాష్ట్రరాష్ట్రమున, నూహారఁ బర్యటించి తన
నవధర్మమంత్రోపదేశము భారతీయప్రజానేకమునకుఁ గావించి
సభలలో నుపస్థాపించి కొట్లకొలది సామూహించి హరి
జనోద్ధరణార్థము వెచ్చించి, సవర్ణ హైందవ హృదయ పరి

వర్తనార్థ ముపవసించి యుపవసించి యాలయప్రవేశ భాగ్య సంఘాయయై, చ్యుతోద్ధారకుఁడు, దరిద్రనారాయణుఁడు నని ప్రస్తుతిఁగాంచెను.

మహాత్మునిఁ జూడఁగలుగు భాగ్యము భగవాను లతోఁ గలసి తిరుగు మహాభాగ్యమువలెఁ దొలిబామునఁ జేసిన పూజాపుణ్యఫలమేయని ప్రస్తుతింపనగును. ఆతని సహచరులయి తిరిగిన యదృష్టవంతులు ప్రచురించిన సంఘటన లెఱిగిన మహాత్ముని దివ్యమాహాత్మ్యము ద్యోతితమగును. కాకాసాహెబ్ కుమారుఁడు కల్లెల్లరు మహాశయుఁడు పాశ్చాత్యదేశములలోఁ బెద్ద విద్యలు గడించిన యుంజనీయరు; వైజ్ఞానిక శాస్త్రజ్ఞుఁడై భారతపౌరులు తమ మూఢవిశ్వాసములతో మన సంస్కృతి, నాగరకతలను విధ్వంసము గావించిరిని విచారించు పండితుఁడు; మహాభీకరమైన బీహారు భూకంపము మన మొనర్చిన అస్పృశ్యతాఘమునకుఁ బ్రతిఫలముగా భగవంతుఁడు పంపిన యతి ఘోర శిక్ష యని మహాత్ముఁ డిచ్చు హెచ్చరిక నీసడించిన నవనాగరికుఁడు. అతఁడు రాజకోట సమస్యాసమయమున నుపవసించిన మహాత్మునికి సేవచేయుచుండెను. ప్రాంతీయ సమస్య అఖిలభారత సమస్యాస్వరూపముఁ దాల్చెను. మహాత్ముఁ డొనరించు దై నందిన ప్రార్థనోపన్యాసములకుఁ బ్రజలు లక్షలాదిగఁ, దంఢోపతండములుగ వచ్చుచుండిరి. అది సహింపలేని రాజోద్యోగులు దుండగిండ్లఁ బంపి యా సభలలో నల్లకల్లోల ముప్పొల్లఁజేసి ప్రజల భయపెట్టెదలం

చిరి. ఒకనాటి సభలోఁ బలువురు ముష్కరులు లాతీలతోఁ బ్రత్యక్షమై, సభ్యుల నదలించుచు మహాత్ముని దిక్కునకు వచ్చుచుండిరి. కాంగ్రెస్ వలంటీయర్ల హింసామార్గమున నాయలజడి మాన్పఁ బ్రయత్నించుచు విఫలమైరి. ఇది తెలియని మహాత్ముడు ప్రార్థనానంతరము తన మోటారు సమీపించులోపున నాదుష్టు లామహాత్మునిఁ జుట్టుముట్టిరి. అప్పుడే ప్రజలలోఁ గలకలము పుట్టెను. కలేల్కరు మహాశయునకు బ్రమాదము నిశ్చయమని తోచెను. అశాంతి హింసాస్వరూపము దాల్చుట నిశ్చయము ; అది యంతటితో నాగక మహాత్ముని కపాయము నాపాదించుట తథ్యమని తొందరతొందరగా మహాత్మునియెద్దకుఁ జేరెను. ఇంతలో నప్పుడే సభలోని ప్రజలు గుంపులు గుంపులుగా దొమ్మియుద్ధమునకు దొరకొనుచుండిరి. మహాత్ముని శరీర మాపాద మస్త్రకము కంపింపఁ బ్రారంభించెను. అది భయవిహ్వలత కాదు. సకలలోకాభయప్రదాయమైన మహాత్మునకు భయమా! కాదు కాని జరుగనున్న రాక్షసకృత్యమునకు, హింసాప్రమేయమునకు మహాత్ముని హృదయము చివికిపోవుచుండెను. ఆ ర్తరక్షకుడైన మహాత్ముని రక్షించు తెల్లని కలేల్కరు బాధపడుచుండెను. అకస్మాత్తుగా మహాత్ముడు నిమిలితలోచనుడై తారకమంత్రము జపించెను. కనులు విప్పి వలంటీయర్లను, నాశ్రమబాలురను వెంటనే యాస్థలము విడిచిపోమనెను. అనాడుఁ తాను పాదచారియైకాని, మోటారులో రాననెను. వెంటనే యా దుర్జననాయకుని

దగ్గఱకుఁ బిలిచి, 'నీకేమి కావలయును నాయనా! సందేహ నివృత్తికై నావాక్యా! అడుగు మేప్రశ్నకై నఁ దగు సమాధానమిచ్చి నచ్చఁజెప్పెదను. ఆత్మశాంతికై నాయీశరీరమా! తీసికొనుము నిరభ్యంతరముగా. దీని కింత సంకోచ మేల! నీ యఙ్గీప్సితమేమియో తెలుపు'మని నిశ్చల మనస్సుతో పూర్ణహృదయముతో, నానందతుందిల ముఖారవిందముతో, ననునయభాషణములతో 'నాదరించి పలుక, నా హృదయములో నేమహాశక్తి కుంభీభూతమైయుండెనో, యా ప్రేమార్ద్రవాక్కులలో నేదివ్యమంత్ర మిమిషియుండెనో, ఆ దుండగిండ్లు ముగ్ధులైపోయిరి. వారి నాయకుఁడు మహాత్ముని ముందు నిటలతటము సోక కేలుదోయి మొగిడ్చి, తన యపరాధమున కాంతరంగికవేదనఁ బొందుచు, 'నా భుజముపై కేటూదిదయచేయుడు; మీగమృతస్థానమునకుఁ గొనిపోయెద' నని ప్రార్థించెను. స్వయంకృతాపరాధములకు నిజముగాఁ బశ్చాత్తాపమునొందువారిని భగవంతుఁడు సర్వధా సంతోషించును. మహాత్ముఁ డా సాయంసమయమున వాని భుజముపై చేయివైచుకొని కాలినడకఁ దన గమృతస్థానముఁ జేరుటఁ జూచిన కలేల్కరాది యావత్ప్రజలును మహాత్ముని దివ్యశక్తికి నాశ్చర్యచకితులై మూకులై హృదయములలో నమోవాకము లర్పించిరి.

ఒక పర్యాయ మొక భక్తురాలు పాముల నేమిచేయవలెనని గాంధీమహాత్మునిఁ బ్రశ్నించెను. దానిపై నాతడు మనలోని విషయవాంఛాపన్నగములను దప్పక సంహరింప

వలెననియు, విషసర్పంబై నను మన మద్దాని కపాయం బాపా
 దింపనియెడల మనల నది హింసింపదనియు, నందుచే నంతరరిష
 డ్వర్గమును జయించిన సాధువునకు భయ మనవసర
 మనియుఁ జెప్పెను. ఒకనాఁ డొక నాగసర్పము మహాత్ముని
 సమీపించి, నిజవదనజనితవిషదహనశిఖలు మెఱయఁ, దన
 నిడుద యొడలితో మహాత్మునిఁ బెనగొనియెను. క్షణకాల
 మాతఁడు జడుని భంగి చేష్టలు తక్కియుండి తారకమంత్ర
 రాజోచ్చారణంబుసేయుచు, నియ్యది నన్గఱచినను నిర
 పాయంబుగా నిది రక్షింపఁబడునుగాక యని ధ్యానించు
 సమయమునఁ బరివృత బంధుజన మ్మూలనిఁ గనుఁగొని
 తత్ప్రభావంబు నెఱుంగక 'దుర్మదంబున వీ భుజంగమంబు
 మన మహాత్ముని మేనఁజుట్టుకొని మానకయన్నది, కఱచు
 నేమో' యని భయభ్రాంతులై హృదయాత్రిం దూలిరి.
 అంతఁ గొంతవడి కా సర్పము మహాత్ముని స్కంధభాగం
 బారోహించి, కంతమాలగా నమరి, మహాత్ముని దన విశాల
 ఫణమ్మున సితాతపత్రమువట్టెను ; మహాత్ముఁడు, ననాది
 మధ్యలయుఁడైన యాయహిభూషణుని సొంపునం దనరెను.
 ఒక ముహూర్తమాత్ర మిట్లు జరిగినంతట నానాగంబు మెల్ల
 మెల్లఁగా మహాత్మహృదయనిర్గత ప్రేమాశీస్సులచే భవ
 భయహరముగా నచ్చోటువాసి తిరోహిత మాయెను.
 మర్నాఁ డా విషయము వార్తాపత్రికాముఖమున యావద్భా
 రతమున వ్యాపింపఁగా మహాత్ముఁడు భారతసమ్రాట్టగు
 శుభచిహ్న మది యని ప్రజలు సంతోషించిరి.

ఇంకొకపరి నొక మిత్రుని పుత్రునకు దృష్టిదోషము కలిగెను. అతడు ప్రాచ్యపాశ్చాత్య వైద్యశిరోమణుల కందఁ జూపఁబడెను. వెళ్లవలసిన వైద్యశాలలకు వెళ్లిరి. యూరపులోని యాధునిక శాస్త్రవిజ్ఞానులుకూడ దృష్టి రాదనిరి. కాని యామిత్రుఁడు భక్తుఁడు; మహాత్ముని సునిశ్చల భక్తితో భజించువాఁడు. మహాత్ముని యాశ్రమమునకుఁ దనకుమారునిఁ గొంపోయి, యా రాజీవనేత్రుని పాద పద్మము లాశ్రయించెను. లోకసంగ్రహార్థము తనువు దాల్చిన యా మహానుభావుని కింకొక యవకాశము లభించెను. మానవున కహంకార మనర్థదాయకమనియు, నిశ్చలభక్తితో భగవంతునిఁ బ్రార్థించి భజించువారి కతఁ డసంశయంబుగా నార్తిహరుడై తన్నైన నిచ్చు ననియు నిదర్శింప నెంచి యా బాలకునిఁ దన యాశ్రమమున నుంచు కొని, కంటికి పుట్టమన్న పట్టువేయుచు నహోరాత్రము లా నేత్రరోగి తల్పమున నుండి పరంధాముని, భగవంతుని నిరవధికనిష్ఠతో ధ్యానించి ప్రార్థించి, చివరకు 'కనులు పోయెను, దృష్టిరా'దనిన గ్రుడ్డి బాలునకు దృష్టి ప్రసాదించెను. తరువాత నా బాలుఁడు పెద్ద చదువు లభ్యసించి గొప్ప డాక్టరాయెను.

మహాత్ముఁడు మౌనరింపని ఘనకార్యములేదు. హరి జనోద్ధరణముతోపాటు పానపిశాచమును బాఁట్రోలి దరిద్ర జనమునకు సౌఖ్యసంధాయి యాయెను. పాశ్చాత్యసిద్ధాంత సింధువులోఁ గమ్యూనిస్టు కల్లోలముచే ముంచివేయఁబడ నున్న సమయమున, శ్రామిక వర్గమునకుఁ దన నవధర్మ

మార్గ ముపదేశించి విపత్సరంపరలనుండి సముద్ధరించి జీవిత శాంతి నొసంగెను.

కొందఱు గాంధీమహాత్ముని మహాత్ముడనిరి. కొందఱు రాజకీయవీరుఁ డనిరి. మఱికొందఱు హిందూమతప్రవక్త యనిరి. ఇంకను గొందఱు సామాన్య మానవసహజబోధ భూయిష్టుడైన పురుషుడే యనిరి. మఱియును గొందఱు విప్లవకారుడనిరి. ఎవరేమన్నను, బురుషుఁడు నవధర్మమార్గ గామియై పురుషోత్తముఁడు కాఁగలఁడను గీతాప్రబోధ లక్షణ మునకుఁ దన జీవితము లక్ష్యమై తనదినవాఁడు మహాత్ముఁడు. ఎటువంటి క్లిష్టపరిస్థితిలోను గలఁతవారని స్థితప్రజ్ఞుఁడు. రాజకీయములలో సహిష్ణుము ధర్మమార్గ మనవలంబనీయము కాదనియు, మానవునిపరమావధివలెనే తత్సాధనసంపత్తియు నుత్కృష్టమైనదై యుండవలెననియుఁ బ్రబోధించిన ప్రాచీన భారతసంస్కృతి స్వరూపమైన నవధర్మమూర్తి. అమెరికా దేశస్థులైన కొందఱు క్రైస్తవమతప్రబోధకు లీతఁడు జేసు నాధుని యపరావతార మనిరి. గాంధీజీ 1921 నాటికే మహాత్ముడని, భారతదేశమును లోకమంతయు నుద్ధోషించి నవి. ప్రపంచమునం దింతటి పలుకుబడి గలిగిన వ్యక్తి 'నభూతో నభవిష్యతి'. ప్రజాప్రభువు. నుత్కృష్టావతార మూర్తియు నైన శ్రీరామచంద్రునకుఁగాని, శ్రీకృష్ణభగ వానునకుఁగాని, బుద్ధభగవానునకుఁగాని, ఏసుక్రీస్తునకుఁ గాని యింతటి ప్రఖ్యాతియు, నింతటి పలుకుబడియు నుండి యుండలేదు. ఇట్టి లోకైకమహానీయతారహస్య మాతని

సాధుజీవితమం దిమిడియున్నది ; ఆతని జీవిత శిక్షణమునం దాగియున్నది ; కష్టజీవుల జీవితకష్టమును బంచుకొనఁగల్గుటలోనున్నది ; అతని త్యాగములో నున్నది. మానవుఁ డాత్మస్వాతంత్ర్యము నెఱింగి భగవద్భీతి గలిగియుండిన ప్రపంచములో మఱి దేనికిని నాతఁడు భయపడవలసిన యవసరము లేదని బోధించి మట్టిని బంగారముగా మార్చివేసెను. ఆనాఁడు శ్రీకృష్ణభగవానుఁడు రణరంగమున నిల్చి కార్పణ్య దోషోపహతుఁడైన యొక భారతునకు గీతాబోధ మొనర్చెను ; నేఁడీ గాంధీ భగవానుడు సమస్తభారతీయులకును, సకల ప్రపంచమునకును నేతద్గీతా రహస్యమును దన జీవిత రహస్యముగాఁ జేసి యనుభవవేద్య మొనరించెను. కాపీన ధారియై, సన్నాస్త్రియై, ద్వంద్వాతీతుఁడై అరిష్టద్వర్గము నాఁగి, మమకారమును ద్రుంచి, మానవసేవయే మాధవ సేవయని యనాసక్తి యోగమును లోకమునకుఁ బ్రబోధించిన యోగీశ్వరేశ్వరుఁడు. గాంధీమహాత్ముఁడు నవకాలీ కలకత్తా ఢిల్లీ సంఘటనలలోఁ దన నవధర్మప్రభావమును బ్రకటించి యింకఁ దన యవతారకార్యము నిర్వహింపఁబడెనని యవతారోపసంహారమునకు సమయము వేచియుండెను. నాలుగురోజుల ముందు తనపై బాంబు ప్రయోగించిన యువకు నతఁడు కృత్యాకృత్యవివేకహీనుఁడైన బాలకుఁ డనియు, నతని క్షమింపవలెననియుఁ బట్టి ప్రజాప్రభుత్వ శిక్షనుండి తప్పించి కాపాడెను. ద్వేషవిశీర్ణాత్ములైన ప్రజల కృపణత్వము తొలఁగింప నిరశనవ్రతము పూని యప్పుడే

ఉపవాసదీక్ష నుపసంహరించెను. ఇంకను శరీరమున
 నీరసము మిక్కుటముగా నుండెను. దివాకరు పెండల్కురు
 మొదలగు కొందఱు మిత్రులు కూర్చుండియుండిరి. ప్యారీ
 లాబ్జీ యప్పుడే లోనికివచ్చెను. ప్యారీలాబ్జీని జూచుట
 తోడనే యే విస్మృతవిషయము స్మృతికివచ్చెనోకాని, దివా
 కరమహాశయుని, “యదువీరులందఱును మదిరాపానవివర్ధ
 మాన మదసమ్మర్దోగ్రహంధులై కృష్ణసమక్షముననే
 తమలోఁ దాము కలహించి, నీతై, నష్టదశంజిక్క శ్రీకష్ణఁ
 డేమి యొనర్చె” నని ప్రశ్నించెను. అంత దివాకరుం డిట్లని
 యెను : “అట్లు వసుదేవుం డన్యాయప్రవర్తకులగు దుష్టుల
 సంహరించి, న్యాయప్రవర్తకులగు శిష్టులఁ బరిపాలనంబు
 చేసి, బలరామసమేతంబుగా ద్వారకానగరంబు వెడలి నంగని
 యాదవులు తమలోఁదాము మదిరాపానమత్తులై, మత్స
 రంబున నుత్సాహకలహంబునకు గమకించి యొండొరులం
 దాఁకి భండనంబున నందఱుంబొలియుటకు నగి నగధరుండును,
 రాముండును జని చని యప్పరమేశ్వరుం డొక మార్గంబునం
 జని, యొక్క నికుంజపుంజంబు చాటున విశ్రమించుటంజేసి
 చరణంబు వేటొక చరణంబుమీద సంఘటించి చంచలం
 బుగా వినోదంబు సలుపు సమయంబున నొక్క లుబ్ధుకండు
 మగ్ధయార్థంబుగా వచ్చి, దిక్కులునికి నిరీక్షించుచుండ
 వృక్షంబుచాటున నప్పరమపురుషుని చరణకమలంబు హరి
 కర్ణంబు గాఁబోలునని దానింగని శరంబు శరాసనంబునందు
 సంధానంబుచేసి యేసిన సరోజనేత్రుండు వానిం గరుణించి

‘నీవు నిమిత్తమాత్రుండ, వింటియే’ యని ప్రాయోపవిష్టుండై నవానికి వైకుంఠపదంబొసంగి, తానును శతకోటి సూర్య దివ్యతేజోవిభాసితుండయి నిజపదంబున కరిగె.” కథ సమస్తమును విని ‘అహ! యట్లా!’ అని, కాంగ్రెసువాదులు ద్వ్యోగమదిరాపానమత్తులై జాతివైషమ్యమత్సరంబున నుత్సాహకలహంబునకు గమకించు ప్రజల దిద్ది సవరింపఁ జాలక, తమలోఁదాము కలహించి, మహానీయ దివ్య ప్రజా సేవాసంస్థయగు కాంగ్రెసును బాలియింపఁబోవుచున్నారు కదా యని విషాదమానసుడై పలికెను.

జనవరి 30, 1948 నాడు యథాప్రకారము సాయం కాలపుఁ బ్రార్థనసభకు మహాత్ముడు 5 గంటలకు బిర్లా భవనమువీడి సభామంటపమునకు బోవుచుండెను; తన మనుమరాండ్రితో భుజములపై రెండుచేతుల నానించి నడచుచుండెను. ఇంతలో నొక యువకుడు, ముప్పది ముప్పది యైదువత్సరముల ప్రాయమువాడు, కాకీదుస్తులతోఁ గిరాత హృదయముతో జనసమ్మర్దమును దొలఁగించుకొనుచు ముందుకువచ్చి, యాలస్యకారణమునఁ దొందర తొందరగా ముందుసాగిపోవుచున్న మహాత్ముని మార్గమున కడ్డుగావచ్చి పాదములకుఁ బ్రణమిల్లి పాదధూళిని గనులకద్దుకొనఁబోవుచున్నవానివలెఁ గానంబడి యొక మనుమరాలు వారింప బోవఁగా నామెను ద్రోసివేసి, గుప్తాయుధమును బైకిఁదీసి, రివోల్వరుతో మహాత్ముని హృదయమే లక్ష్యముగా మూడు కాల్పులు కాల్చెను. మహాత్ముడును, ‘ఇదం ఖలు బ్రహ్మ’

మను వేదాంత రహస్యమును విశ్వసించువాడు గావున 'గాడ్సేకు' వినయవినమిత నమస్కారమొనర్చుచు, రామ తారకమంత్రరాజ ముచ్చరించుచు నవ్వురాజిల్లుమోముతో నేలకు వ్రాలి నిర్వాణపథముఁజేరెను.

ఈ పరమయోగీంద్రుడు, పురాణపురుషుఁడు భౌతిక శరీరమును విసర్జించియుఁ దన దివ్యతేజస్సుతోఁ బదునాల్గు భువనములు నింపివేసిన జగజ్జ్యోతి. అతనికి నొడలెల్లఁ జేతులై తనరఁ గేల్పొడ్చి నతులొనరించి, మహాత్మప్రసాదిత నవధర్మపథగాములమై తరింతుముగాక.

సీ॥ ఈ యుత్తమశ్లోకుఁ డెలమి జన్మింపంగ
నఖిలప్రపంచంబు ననఘమయ్యె,

ఈ పుణ్యవర్తనుఁ డే ప్రాదు సుండంగ
భారతమహిమంబు వసుధఁజెరిగె,

ఈ పురుషశ్రేష్ఠు నీక్షించి భక్తితో
దరించేరి నరులెల్ల ధన్యులైరి,

ఈ నవధర్మి తానెఱిగి బోధించిన
యంతశో నిష్ఠేదమయ్యె జగము,

గీ॥ ఈ జగన్మోహనాకృతి నీశివావ

తారమున్ వివశాత్ములై తనియఁగొలిచి

భక్తబృందము భవబంధభయము తొలఁచి

చూఱఁగొందురు మోక్షము సులభముగను ॥

ఓం శాంతి శాంతి శాంతిః

2. జేసు రక్షకుడు

అనాడు గగన భాగమునఁ దూర్పు దిక్కుగా నొక వింతనక్షత్రము ద్యోతితమాయెను. పురాణపండితులైన మువ్వరుదైవజ్ఞుల వింత నక్షత్రమునుదయమున విశేషార్థము గ్రహించినవారై హీరోద్ ప్రభువునుజేరి “రాజా! అనంతదివ్యప్రభల నీనుచుఁ దారాపథమున దేదీప్యమానమై విరాజిల్లుచున్న యా వింతనక్షత్రమును గాంచితివా! మన ప్రభువు, రాజాధిరాజు, దీనజనావనుడు, పతితపావనుఁడు లోకరక్షకుఁ డవతారముదాల్చెను. ఆ మహాత్ముని దివ్యరూపసందర్శనభాగ్యము మాకెక్కడ లభించునో దయచేసి తెలియఁజేయవే” యని ప్రార్థించిరి. అశనిపాతములై యీ మాటలు హీరోద్ హృదయకుహరమును బీభత్సమొనరించినవి. తన పదచ్యుతికి కారకుడైన దురంతహంతతాను భయపడినయట్లు నిజముగా ప్రభవించెనాయని వనటంగుండియు, లోనికుందు బహిర్గతముకాసీనిధీరగంభీరవచస్సులతో, “దైవజ్ఞులారా! నేనును నాపుణ్యసమయమునకే యెదురుచూచుంటిని. మీ రా బెల్లహేమునం దందందు వెతకి యాతని జన్మస్థానమారసి నా కెఱింగించిన మీకుఁ బుణ్యముండును. నేనుకూడఁబోయి యా మహాత్ముని సందర్శించి యానందమున నోలలాడుదు” నని పలికెను.

ఆ దైవజ్ఞులంత నావోటువీడి యా దివ్యనక్షత్రము తిరుగు దారిఁజూప పయనించి బెల్లహేము నగరముం దొక



పసు ప్రభువు

పశువుల సాలవరింజేరి. కశ్యపరియమ్మ గర్భముక్తాఫలమును, సత్యవ్రతాని, నిత్యసంప్రాప్తిసాధనుఁ, గాలత్రయము నందుఁ గలుగువానిఁ, బూర్ణేందు రుచిజాలు. భక్తలోకపాలు, మాయబాలుఁ దిలకించి పులకించి, యుబ్బి, చెలరేగి, చాఁగిమొక్కి లేచి నానావిధపరీమళ ద్రవ్యములతో నారాధించి స్తుతియించిరి. ఆ సమయంబున నశరీరవాణి వారిని హీరోదున కీవార్త గొంపోవలదని యాజ్ఞాపించుటయు వాడును నాయాజ్ఞ శరసావహించి నిజగృహమ్ముల కానంద కందళితహృదయములతోఁ జనిరి.

కాలవలంబనమైనను దై వజ్ఞులు మగిడిరారైరి. హీరోదునకు భీతియు, రోషమును హృదయమున ముప్పిరిగొని కలంచివైచెను. తాను యూదులరాజైయుండ నింకొక యూదరాజు జనించుటమా ! ఇది యసంభవము. కర్కశ హృదయులగు రక్కసులవంటి యనుచరుల రాఁబనిచి బెల్ల హేమనగరమునందలి కసుగందుల, చిన్నిబిడ్డల నందఱు మాయాబలదర్పంబున మట్టుపెట్టిరండని హీరోద్ పనిచెను. అటమున్న బెల్ల హేములో జోసెపునకు స్వప్నమున నొక దేవదూత ప్రత్యక్షమై కేసుబాలకునిఁ దత్తఁగం బా నగరము నుండి పాలస్తినాకుఁ గొంపోవలసినదిగా నాజ్ఞాపించెను. బిడ్డను గరముల తొమ్మున నడ్డంబుగాఁబట్టి, పదము లల్లన వేయుచు జోసెపుమరియమ్ములు రహస్యముగా నా నగరంబు నిడిచి చనిరి. వారిపోకడ యతి రహస్యంబగుట హీరోదు ననుచు లెఱుంగక స్వామికార్యనిర్వహణ ధురంధరులై

యనుకంపవిడి చంటిపిల్లలనందఱు మాయాబలంబునఁ బరిమార్చిరి.

ఇంతకాలమునకు హీరోదు కాలగతిఁజెందెను. వాని యనంతరము వాని కుమారుడు ఆర్చిలాస్ హీరోద్ సింహాసన మధిష్ఠించెను. ఆనాటి దేవదూతయే మరలఁ బ్రేరేపింపజోసెను దారపుత్రులతోఁ గలసి నాజరెత్తు జేయకొనెను !

ఇంతకుమున్నే యెలిజబెత్తు జకారియాలకు వారి వృద్ధాప్యంబున వరప్రసాదుడై జనించిన జోహాను ఉప్పు కేశపిస్త్రధారిఁడై, నడ్డినొక తోలుత్రాట బంధించుకొని, నిర్జితాఖిలేంద్రియుండైన సన్న్యాసియై జోర్డాన్ ప్రాంతమున, “మన మిప్పు డీశ్వరసామ్రాజ్య సామీప్యమును బొంది యున్నాము; నవనవోత్ఫుల్ల కుసుమవాసన లుద్యానవన మంతయు వెల్లివిరిసిన విధమున నవిచ్ఛిన్నంబైన యీ ధరాతలంబున పరాత్పరజ్ఞానము విస్తరిల్లును. ఇందనుకఁ బ్రవక్తలందఱు తేమహాపురుషుని యవతారవిషయమై యేకగ్రీవముగా ముచ్చటించుచుండిరో యట్టి సత్యమూర్తి యవతరించుచున్నాడు; ఆ మహాత్ముడు స్వాధ్యము నిరసించి లోక సామాన్యమైన సుఖదుఃఖముల కతీతుడై పరఁగువాడు. బహుభారపీడితమైన కుశప్రకాండమునైన త్రుంపి క్లేశము నొందింప నెఱచువాడు. కమనీయభూమిభాగమున ధూళి ధూసరిత గాత్రముల నిద్రాప్రమత్తులైన వారనేకులు తెలివినొందు సమయము, మదాంధీభూతులైన క్రూరకర్మశూదయులు పరితాపతప్తులై దుఃఖించు సమయ మగు

దెంచెను. మీరు మీరొనరించిన పాపసంచయమునుండి విముక్తులు కానిచ్చుగింతురేని పశ్చాత్తాపతప్త హృదయములతో నా సర్వజ్ఞుని, నా మాయాతీతుని, నావేదాంతవిజ్ఞానదుర్లభుండైన యీశ్వరుని పాదసరోజములవ్రాలి శరణము వేడుడు. దుష్టశిక్షకుండును, శిష్టరక్షకుండు నైన యాజేసు రక్షకుండు మిమ్ముద్ధరించు” ననుచుఁ బ్రజానీకమున కాపురుషోత్తముని యవతారవిషయ ముద్ఘోషించుచు శౌచస్నానోదకంబుల దీక్ష నొసంగుచుఁ బర్యటనంబు నలుపుచుండెను.

నాజరెత్తులో మాయాబాలకుండైన క్రిస్టస్ శుక్లపక్ష త్పాకరునిబోలె దినదినప్రవర్ధమానుడగుచుండెను. నానాటికి వయస్సు నిండార, వయస్సుతో హృదయ విజ్ఞానము ముఖకాంతులు వెల్లివిరియఁ, గర్ణాలంబిత కాకపక్షములతోఁ, బూర్ణోత్సాహముతోఁ జూపరుల హృదయంబులు చూఱఁగొనుచు, బాల్యక్రీడలు నల్పుచు, నాతఁడు క్రమక్రమంబున ద్వాదశశరద్వయస్కుడాయెను. ఆచారప్రకారము జోసెఫ్ మరియుమ్మలు పాసోవరుత్సవమును సందర్శించు కుతూహలమున జెరుసలేమునకుఁ బయనింప క్రిష్టస్సు కూడ జననీజనకులతోఁ గలసివెడలెను. అచ్చట నాబాలకుండాలయప్రవేశ మొనరించి, చవులుగాఁ జెవులకు సామగానంబులు నడుపు నుద్దాతల చదువు వినును; మంత్రతంత్రార్థసంబంధభావములు పేర్కొను మతాచార్యులఁ గూడికొనును; కొందఱతోఁ జర్చించును; కొందఱతోఁ దర్కించును; కొందఱతో నవ్వును. అట్టి విశేషవిజ్ఞాన

సంపన్నుండైన క్రీస్తుస్సుంగని మతగురువులు హృదయములఁ దల్లడిల్లెరి; సభ్యులు నిజపాపాఘనివృత్తిసమయ మాసన్నం బాయెనని సంతసించిరి. ఇట్లాతం డచట నొక్కింత తడవందఱ కన్నివిధంబులై వినోదించి తల్లిదండ్రులతోఁ గలిసి బుడిబుడి నొడువులు నొడువుచు గృహమ్ము సేరుకొనెను.

*

*

*

సుమారిరువది సంవత్సరములు గడచెను. ఈకాలము జేసునాథునకు సాధనసమయమై యుండనోపును. ఏమహా పురుషుని జీవితము పరిశీలించినను నందొక కొంతకాలము సాధనసమయముగా నుండుట యవగతంబగును. ఆ మహాత్ముని పుట్టుకవోలే నా సాధనయు లోకసంగ్రహార్థమే. సృష్టిస్థితిలయకారకుండైన లీలామానుషవిగ్రహున కీ సమస్త కర్మలు విడంబనంబ. క్రీస్తుస్సుప్రబోధసమయమునఁ జూపిన యతిమానుషంబులగు నద్భుతకృత్యము లర్థముచేసికొనిన నాతఁడు యోగసిద్ధిబొందిన మహాపురుషుడని తెలియఁ గలము.

*

*

*

త్రిజగద్గురుండనందగిన శ్రీకృష్ణుండు లోకవిడంబ నార్థము గురుభజనంబు పరమధర్మంబని సాందీపనియొద్ద విద్యాభ్యాసం బొనరించినట్లు క్రీస్తుస్సు జోహానునుజేరి తనకు శౌచస్నానమిమ్మని కోరెను. ఈ వింతచర్య కాతఁ డెంతయుఁ జకితుండై ప్రభువును ఊమింపుమని వేడుకొనియెను. అంత లోకరక్షకుండైన క్రీస్తుస్సు లోకసంగ్రహార్థ మయ్యది కడుం

గడు ముఖ్యమని జోహానునకు నచ్చజెప్పి వానిచే శౌచ స్నాతుడాయెను. ఆ పుణ్యసమయమున నొక రాజ హంసంబు గగనమండలమునుండి దిగివచ్చి, యతని యంచ భాగంబున వ్రాలి, మృదుమధురములైన దివ్యవాక్కులతో, “నీవు నా ప్రియకుమారుడవు, నీయందు నా కనురాగము మెం” డని పలికి యంతర్ధానము జెందెను.

ప్రభువు ప్రజానీకమునకుఁ బ్రబోధించు సమయ మాసన్నమాయెను. ఇట్టి మహాత్కృష్ట కార్యమునకు నాందియో యనునట్లు జేసునాథుడు క్వారెంటెనియా పర్వతప్రదేశమునుజేరి నలువదిదినమ్ము లహారాత్రము లుప వాసదీక్ష వహించి ధ్యానయోగమున నిష్ఠాపరుడై సకల లోకంబులకుఁ బరమేశ్వరుడయ్యు దాను ఘోరతపం బొన రించెను. ఆ తపోగ్నిజ్వాల లతిభీకరంబులై మిన్నుముట్ట నీశ్వరారియైన సైతాను, క్రోధభయైర్వ్యాపూరిత హృదయ ముతోఁ దత్తపోభంగ మొనరింప లోకభీతిదాయకములైన విద్యుద్వృత్తిచ్ఛటలును, జటులనిర్ఘాతమును విసర్జించి సామాన్యమానవాకృతి ధరియించి, యెన్నుల ప్రేగునవ్రాలిన సస్యముల సందులఁదిరుగాడు శారదానిలమువోలె మర్కర ధ్వనులఁబల్కరించుచు జేసునాథుని నల్లనల్లనజేరెను. ఆహార నిద్రాపానీయము లెఱుంగని యాకృతీభూత జీర్ణాంగమును గాంచి యదియ మంచి సమయంబని మది నెంచి, “ఓ నవ మన్మథ మన్మథా! నీ సుందర సుకుమారగాత్రమేల యీలీల దయమాలి నిరశమండవయి ఘోరతపంబొన నలయిగిచి

వైచుచున్నాడవు? నీ వాయనంతుని కుమారుడవే! ఆ రాలను రొట్టెలుగాఁ జేసి యా రొట్టెలతో నీళ్లు త్రవ్వఁచుకొన రాదా ” యనియు, “ పర్వతపాదభాగమున భక్తులైన దేవ దూతలు నీ దర్శనార్థంబు నిరీక్షించుకొనియున్నారు. క్రింది కవతరింపు ” మనియు నాతనిని బరీక్షించి, తన మోసము వమ్మ యిన సర్వకామాశంజూపి యీ బీద వ్రడంగి పసయడంచి వైచెదనని, ద్విగుణీకృతమాధ్యముతో, “ ఓక్రిస్టస్ ! ఆ దిగువ జూడుము. ఆ చతుస్సాగర వేలావలయ వలయిత వసుమతీ ప్రదేశము నా సామ్రాజ్యము ; సకల రాజన్యమును నా కనుసన్న మెలఁగుదురు ; నన్నుఁ బూజించిన నా సామ్రాజ్య మునకు నిన్న భీషి క్తునిఁ గావించెద ” నని ప్రల్లదంబు లాడెను. పై తాను చర్యలింక సహింపరానివగుటయు భగవానుఁడాతని గట్టిగా గద్దించి గర్వభంగం బొనరించి నిర్జించి విజయంబు గాంచి మించె. తోడనే దివినుండి దేవదుందుభులు మొఱసె; సురలు విరులజొంపములు కురిసిరి. అంత సాయంసమయ చ్ఛాయామూర్తు లంతంతకు దీర్ఘంబులై తోఁచె ; రుచిమాలి యంశుమాలి పశ్చిమాంబుధిఁ గ్రుంకె.

*

*

*

విశాలసముద్రోపరితలంబున నుత్తుంగతరంగములు పైకెగయుచుఁ బడుచుండెను. ఈ యుద్వృత్తిపతనము లొక దాని వెనుక నొకటి తప్పనిసరిగ వచ్చును. ఈ విశ్వమానవ జీవితేతిహాససిద్ధాంతములోఁ గూడ నీ సత్యమే యవగతంబగును. మహాత్ముడైన జేసునాథుడు, యూదులందఱును

లోకాయతిక చిత్తములతో భగవంతుని మఱచి, పరసత్యంబునకు దూరమై పతితులైయున్న సమయమునఁ బతితపాపనుండై యవతరించెను. తన యవతారకార్యమును సాధించుట కౌతసు పర్యటించినది వర్షత్రయకాలము మాత్రమే ; ప్రబోధించినది స్వల్పమే. కాని యా పురుషోత్తమప్రబోధిత సత్యరహస్యము నెఱుంగుట కిరువది శతాబ్దములు కాదు కదా యింకను నెన్ని వేల యేండ్లు కావలెనో మనకు !

అహంకృతి, దైవతిరస్కృతి, మాధ్యము ప్రబలియుండిన యా యూదహృదయంబు లాతని ధర్మప్రబోధమర్మ మెఱుంగవలెననినఁ, దన విశ్వ ప్రభుతయందు వారికి విశ్వాసము గలుగవలెనన్న నాతడు కొన్ని యతిమానుషములైన యద్భుతకార్యము లాచరింపవలసియుండెను. కేనానగరమున వివాహమహోత్సవమున విందున కేగి స్వాదుజలముల వాచవియగు వాసితరాజన్మధురద్రాక్షాసవముగా మార్చెను. అచ్చోటనే యాసన్న మరణుండై పడియుండిన యొక రాజోద్యోగి తనయుని చిరంజీవియని దీవించి, ప్రాణదానమొసఁగి రక్షించెను. దేవళములో ధర్మప్రబోధము సేయుచు, బిశాచావేశమున బాధపడుచున్నవానిని బీడానివారితునిఁ గావించెను. జ్వరముచే బెద్దయుంబ్రొద్దు తపించి పోయెడు పీటరు ముదుసలి యత్తగారిని స్వస్థురాలిం జేసెను. తనయందు భక్తివిశ్వాసములుంచి పూజించి ప్రార్థించిన కుష్ఠ, పక్షవాతరోగుల పాపములు క్షమించి సకల సుందరాంగులుగా దీవించి పంపెను. పుట్టంధులకుఁ జూపొసఁగి ప్రోచెను.

మేరీ మార్తాల సోదరుడైన లాజరస్సును మరణించినవానిని బున రీవితనిజేసెను. ఐదు రోజులతో, రెండు చేపలతో నైదువేలమంది భక్తులకు దృష్టితీర సంతర్పణంబుచేసి మిగిలిన భోజన పదార్థంబులను బండ్రెండు బుట్టల కెత్తిపించెను. ఈ బ్రతిమానుషకర్మములతో బ్రజలు ముగ్ధులై రక్షకుడైన జేసునాథునికి మస్తన్యస్తముకుళిత హస్తలై జేజేలొనరించిరి.

క్రమక్రమముగా బండ్రెండుగురు మహాభక్తులు జేసునాథుని నాశ్రయించిరి. మనోవాక్కాయముల వారాతని బాపసంకలిత యూదోద్ధరణార్థము భువి నవతరించిన పరమ పితగాఁ బూజించి సేవించిన ధన్యజీవులు. వారందఱి యందును జోహాను ప్రభువున కత్యంతము కూర్చువాడు; పీట రహంకారి; జూడాస్ మూర్ఖద్రోహి. రక్షకుడైన జేసునాథుఁడు భక్తపరివృత్తుడై ధర్మప్రబోధముసేయ పర్యటనము ప్రారంభించెను. భగవదాగమనమునకుఁ గాలము పరిపక్వమాయెననియు, బ్రతిమానవుఁడును బళ్ళాత్తాపతప్త హృదయముతో నాత్మపారిశుద్ధ్యమును గాంచి యీశ్వర పాదసరోజముల నాశ్రయించి సకలశుభముల నందఁగలఁడనియు నొత్సుకొనినంతయు నుద్ఘోషించెను. అసలీ మహాత్ముడే సకల వేదసారసంగ్రహము. అట్టి యీతఁడు ప్రబోధించిన 'గిరిశిఖోపనిషత్తు' సకల ధర్మోపదేశ సారసంగ్రహము. ఒకనాడు జేసునాథుఁడు దేశదేశములనుండి వచ్చిన నానాబధిరోన్మత్తపంగ్వంధాది రోగులఁ దన యమృతహస్తమున నాశీర్వాదించి స్వస్థదేహులఁ గావించి, యొత్తికొనివచ్చు

ప్రజానీకమును దప్పించుకొనుటకై తానొక పర్వతశిఖరమునకుంజేరి, ప్రార్థనపూజారూపమున విశ్రాంతిగైకొని, తన్ను విడువలేక వెన్నంటిపచ్చిన శిష్యసముదాయమును గనుంగొని యా భవబంధమోచనండు ప్రసాదవచస్సుల మోక్షమార్గము నిట్లుపదేశించెను : “ భక్తివిసములైన వారలే యదృష్టవంతులు, వారే మోక్షగాములు. పశ్చాత్తాపతప్పులకే హృదయశాంతి లభించును. అడఁకువగల్గి యీశ్వర పూజాభాజనంబై తనర్చువారల జీవితములు ధన్యములు. దయామయులపై నే యీశ్వరుని కరుణ ప్రసరించును. నిర్మల హృదయులై, శమదమసంపన్నులై నన్ను గుఱించి యిడుమలఁగుడుచు మీరెంతయుఁ బుణ్యజీవులు. మీకు శాంతి భద్రతులు గలుగును. మీ రీ ప్రపంచమును వెలింగించు జ్ఞానజ్యోతులు. ప్రాణివధ మాట యేల, ప్రాణిహింస చాలు, మిమ్ముల నరకాగ్ని దహించివైచుటకు. మీ శత్రువునైనఁ బల్లెత్తుమాటయైన నాడఁగూడదు ; మనస్సు నొప్పింపఁ గూడదు. మీ పూర్వధర్మశాస్త్రములు వ్యభిచారము పరమ పాపమని వచించెను. కాని కాముకుడై, పరకాంతాముఖావలోకనముచేసినను వ్యభిచార పాపపంకిలుఁడే మానవుఁడు. ఆ దుష్టభావమునకుఁ గారకురాలైన యక్షమును ‘అంగ వ్రాతములోఁ జికిత్సకుఁడు దుష్టాంగంబు ఖండించి శేషాంగ శ్రేణికి రక్షసేయ్యక్రియ’ తల్లణమే యూడఁబెట్టికి పాఱవేయవలెను. కట్టుకొనిన ధర్మపత్నిని విడిచిపెట్టినవాఁడు వ్యభిచారిసమానుఁడు. తలపై జేయివైచి ‘దైవము

సాక్షిగా, భూదేసాక్షిగా' అని యొట్టుపెట్టుకొనుట యతి పాపము. 'దెబ్బకుదెబ్బ తీయవలెను, కుక్కకాటుకుఁ జెప్పు దెబ్బ' యని మూర్ఖు లాడుదురు. అది కడుంగడు నీచము. హింసను సైత మహింసచేతనే జయింపవలెను. మిమ్మెవరైన నొక చెంపపైఁగొట్టిన రెండవచెంప త్రిప్పుడు. మీ యంగీ నెవడైనఁ దీసికొనినఁ బైబట్టసహిత మిచ్చివేయుడు. మీ శత్రువును సహితము మీరు ప్రేమించవలెను. అదియే మిమ్ములను జగన్నాథునివలెఁ బరిపూర్ణస్వభావులుగఁ జేయును. నిరాడంబరజీవనమే జీవనము, గుప్తదానమే దానము, నిష్కామపూజయే పూజ. ఇంద్రియలోలత్వము వినర్జించి, దైహికసుఖముల నవలఁద్రోసి, విశ్వర్యము నంట రాని మహావిషంబుగాఁ బరిగణింపవలయును. సర్వము నా భగవంతుఁడే సరిజూచుకొనును. నారుపోసినవాడు నీరు పోయకుండునా? వనపుష్పములు విరియఁబూయుచున్నవే ! తమ ప్రఫుల్లత కవి కష్టించినవా ! తప్పులెన్నువారు తమ తప్పులెఱుగఁరు. పరదూషణ పరమదోషము. కేవలము జపమాల త్రిప్పవారలకు మోక్షము గలుగఁబోదు. ఈశ్వరా దేశము నెఱింగి యాచరించి భక్తులకు సర్వశ్రేయము లొడఁగూడును ; కైవల్యము హస్తామలకమగును." ఇట్లుప దేశ మొనరించిన యనంతరము భగవానుడు దివ్యరూప ముపసంహరించి, తన పనుల గుర్తెఱింగి సంచరించు పనుల కాపరిచందమునఁ గొండదిగివచ్చి భక్తులంజేరెను. వారి కందఱకు మన స్తుప్తిగా నందఱు నన్నివిధంబుల ననునయా

లాపంబులు సలిపి తనివి నొందించెను. జేసునాథుని యుప
దేశంబంతయు భక్తజనులకు సుగ్రహంబుగానుండుటకు
యితోహాసమయంబు గావింపఁబడియుండెను, అతఁ డహర్ని
శము 'నేను' అనునది యాత్మయనియు, నాత్మ యవినాశ
కంబు నవిము క్తంబునైన శుద్ధస త్వంబనియు, అహంబ్రహ్మస్మి
యనియు, తత్వమసియనియుఁ బ్రబోధించెను. "నేనా పర
మాత్ముని తనయుఁడను", "నేను, నా పరమపితయు
నొకటే", "మీరందఱును భగవంతుని సంతానమే",
"ఆ భగవానుని దివ్యధామము మీ హృదయములందే
యున్న"దని గంభీరవచస్సుల నానాజరీనుడైన జేసు
నిత్యము పలుకుటయే కాని యా మహానుభావున కీ ప్రపంచ
ముతో నే యితర సంబంధమును లేదు. తమఃప్రపంచమును
దివ్యజ్యోతితో నింపుట, మర్త్యకోటి కమృతత్వము బ్రసా
దించుట—ఇదియే యా మహాత్ముని నిర్దిష్టకార్యము. 'ఓ
పరలోకమందుండు మా పితా' యను ప్రార్థన సామాన్య
జనాసీకమున కందుబాటులో నుండునంత సులభసంవేద్యమై
యొప్పుచున్నది. భక్తులకు భక్తియోగము, సాంఖ్యులకు
సాంఖ్యము, జ్ఞానులకు జ్ఞానయోగము ప్రబోధించిన యోగే
శ్వరేశ్వరుఁడు, సన్న్యాసమే సంస్కరివిముక్తికి, మోక్షసిద్ధికి
బరమమార్గంబుగా నెఱింగించిన జ్ఞానమూర్తి జీవితాంతము
వఱకును లోక సంగ్రహార్థమై సామాన్య మానవునివలెనే
కాలము గడిపెను. నానాఁటికి మత గురువులకు, పరసయ్యు
లకు, హీరోదుప్రభువునకుఁగూడ జేసునాథునపై నసూయా

వైషమ్యములు పెచ్చుపెరిగిపోయెను. వారు జేసు నాస్తికుఁ డనియు, సాధుపురుషులకుఁ బరమశత్రువనియు, దుర్మార్గులకుఁ మిత్రుడనియు, నాతఁడొనరించు సతిమానుష కర్మంబు లన్నియుఁ బైశాచికంబులనియు దుష్టప్రచారము జెలరేగించిరి. అవకాశము దొరికిన నతని శిక్షింపవలెనని రాజ సమయ మునకై వేచియుండెను.

పక్కాపండుగ సమీపించెను. విందు సిద్ధమాయెను. జేసుప్రభువు పరిశుభ్రజలంబులతో శిష్యపాదములు ప్రక్షాళించి వారితోఁ గలిసి భోజనమునకుఁ గూర్చుండెను. అంత నాతఁడు “మీలో నొకఁడు నన్ను నాశత్రువుల కప్పగించు” నని వచించుటయు, నందు కందఱును గడుంగడు దుఃఖించి యెవరికి వారే “నేనా! నేనా!” యని ప్రశ్నించుకొనఁజొచ్చిరి. పీట రహంకారముతో “నెవరేపనిచేసినను జేయఁగలరు కాని నేనుమాత్ర మట్టి సీచకార్యమెప్పుడును జేయ”నని ప్రగల్భములాడ, జేసు, ఈరాత్రియే కోడికూయక మునుపు నీవు నన్నెఱుంగనని ముమ్మాఱు రాజభటుల దౌర్జన్యమునకు వెఱచి నన్ను నిరాకరించెదవు సుమా” యని పీటరునకు గర్వభంగమగునటులు హెచ్చరించెను. అంతట జేసునాథుఁ డొక రొట్టెఁ దీసి, దాని నాశీర్వదించి, “ఇది నా శరీరము. దీనిని మీరు గొనుఁ”డని చెప్పి పంచియిచ్చెను. అనంతర మొకపాత్ర వారి కందిచ్చి “ఇందలి రసమృస్మదీయహృదయ రక్తము; పతితమానవుల తొలితాళుకల్పఘలుగాఁజేయఁ జెందింపఁబడిన నిబంధనరక్తము; దీని నాస్వాదింపుఁ” డని

చెప్పెను. తరువాత శిష్యుపరివృత్తుండై గెల్పెను. పవనముఁ బ్రవేశించి, యందు ధ్యానసమాధి నొకింత తడవుండి, మగిడి పయనించు సమయమున మ్రుక్కడిరక్కసుల మూక యొక్కటి యొక్కడనుండియో వచ్చి యాతనిఁ జూట్ట ముట్టెను. అంత నాతని శిష్యులలో నొక్కఁడైన జూడాస్ ప్రభువును సమీపించి, 'తండ్రీ, నీకు శుభమగు' ననుచు నతని దివ్యపాదారవిందముల వ్రాలి పాదచుంబనము గావించెను. అది సంజ్ఞగా నెఱింగిన యాశాత్రవసమూహం బాతని బంధితునిఁ గావించి, పాంటియస్ న్యాయాధికారియొద్దకుఁ గొంపోయిరి. ఆ మూర్ఖులదంభత్వము, మదాంధత, మాధ్యము నర్థముచేసికొనలేని యా న్యాయమూర్తి పాపభీతి యను దవానలంబు నిజహృదయగహనంబు దహింపుచుండ, మత గురువుల యొత్తిడిచే నితకర్తవ్యతామూఢుడయి యా కఠిన కర్కశహృదయుల, కా రక్తపిపాసువుల కా జేసునాథుని సిలువవేసికొనుడని యాహుతిగా నర్పించెను.

దేహమున రక్తవస్త్రములు, తలమీఁద కంటక కిరీ టము. చేత నొక బొంతకట్టధరించి నిబిడాంధకారమున నొక దివ్యపురుషుఁ డొక దుర్భరమైన సిలువ నతిప్రయాసమున భుజమున కెత్తుకొని ప్రళయకాల సముద్భూతనిర్భూతభీషణ ధ్వానమువలె విశ్వమందంతటను నితాంతప్రతిఘ్నమలీను దుస్తరకఠోర దుఃఖార్తితోఁబరేతభూమిఁ జేరెను. రాత్రియో, మధ్యాహ్నమో తెలియని యా కాశనిశాసదృశ సుధ్వాహ్నమున, నిరుగైల నిద్దఱు దొంగలు కఠినశిక్షాబాధితులై

యుండ, మధ్య సకలరోగార్తుల నుద్ధరించిన యా దివ్యకరముల కీనుపమేకులు గొట్టఁబడి, ఇల్లనక వాకిలియనక శ్రమమనక విశ్వమంతయు నిరంతరపర్యటనము సలిపిన యా దివ్యచరణములు రక్తమండితములై సిలువపై ననంత ప్రశాంతి ననుభవించుచుండఁ, బ్రధానయాజకులు, మతగురువులు, పెద్దలు, స్త్రీ-బులు నా సిలువచుట్టును జేరి జేసునాథుని హేళనచేయ మొదలిడిరి. ఈ దేవళమును నాశనమొనర్చి దినత్రయములోఁ బునస్సృష్టి గావించునని ప్రగల్భములు కొట్టితి, వేదీ నిన్నిప్పుడు రక్షించుకొనుమనియు, నీ వీశ్వరకుమారుడవైన, నేదీ యా సిలువనుండి దిగి రా చూచెదమనియు, ఇతరులను రక్షింపఁగలిగెను, తన్నేల రక్షించుకొనలేకపోయెననియు, ఇస్రాయాలుల రాజైన యా జేసు నాథుఁడు క్రిందికి దిగివచ్చిన నాతని రక్షకుఁడని నమ్మెదమనియు, ఆతఁడు భాగవతోత్తముఁడు కదా! ఇప్పుడాతని నీశ్వరుఁడే రక్షించుననియుఁ బలువురు పలువిధముల నాడి పోసిరి. పతితపావనుడైన జేసురక్షకుఁ డా కల్మషజీవులఁ గనికరించి 'యప్రాజ్ఞ' లని తీమించి యుపసంహార సమయ మాసన్నమగుటచే నిజావతారంబుఁ జాలించెను.

ఆ మహాశ్మశానమున దు స్తరదురంత కఠోరక్లేశము-గాఢాంధకారము-తన్మధ్యంబున మిన్నంది తేజఃపుంజమై వెలుఁగొందు సిలువ—కష్టసముద్రమున మునిగిపోవువారి నుద్ధరించు తరణి—కలకాలము తమఃపటలిని ఛేదించి ప్రకాశించు నీశ్వరవిజయపతాక—మెఱసిపోయెను.

హరివిహారము



3. బుద్ధభగవానుఁడు

రాజదంపతులు హంసతూలికాతల్పమునఁ బవ్వళించి యుండిరి. మహారాజు మాయాదేవి స్వప్నావస్థలో నుండెను. సభమందుండి యొక దివ్యనక్షత్రము, కామధేనువీర సన్నిభధాతదంతపట్కముతో నలరారు గజరాజము రమ్యకాంతుల వెదజల్లుచువచ్చి యామె గర్భమును జొచ్చి సవ్యభాగమునఁ జేరెను. మాయాదేవి మేల్కొంచెను. ఎఱుంగరాని యొక దివ్యానంద మాయె హృదయమునఁ బొంగి పొరలెను. ఇంతలోఁ దూరుపు తెల్లవాతెను. దేదీప్యమానమైన తేజ స్సాకాశమున నంతట వ్యాపించెను. బుద్ధభగవానుఁడు ప్రభవించుచున్నాఁడను మర్మరధ్వనులతో విశ్వహృదయము నిండి యుప్పొంగెను. రాజజ్యోతిఃస్ఫులు, మహాపండితులు “రవి కర్కాటకమునం దున్నాఁడు. మహారాజు గర్భవాసమున విజ్ఞానఖనియైనవాఁడు, సకల ప్రపంచము ననిద్యాతిమిరంబునుండి సముద్ధరింపఁ గలిగిన బ్రబుద్ధుఁడు, పరమపవిత్రశిశువు వుద్భవించు” నని స్వప్న ఫలముఁ జెప్పిరి.

మాయాదేవికి నెలలు నిండెను. ఒకనాటి మధ్యాహ్న సమయమున నామె నిజాంతఃపురోద్యానవనమున న్యగ్రోధవుక్త రాజచ్ఛాయ నధివసించియుండెను. అంత శుభోదయ వేళయగుటయు నిజశాఖాసమూహముతో మిన్నముట్టెడు నా తరువు నేలకువంగి సుగంధపుష్పాలంకృత

కనీటం బామెకూళి నలంకరించెనో యనునట్లు పాదరింటి నొకదాని నామెకు సంతరించెను. భూదేవి సద్యోవినిర్గత పరీమళకుసుమరాజ్యచే నొక శయ్య నేర్పఱచెను. ఆ దివ్య బాలకు పురిటిన్నానమునకై యచటనున్న యొక చంద్ర కాంతశిల మంజుల జలప్రవాహమును బ్రసాదించెను. అంతః గొంతసేపటికి రాణి సుఖప్రసూతయయ్యెననియు, సకల శుభలక్షణశోభితుండగు ముద్దుకొమరుండు జనించెననియు మంగళప్రదమైన వార్త రాజునకుఁ గొంపోబడెను. రాజ మందానంద కందళితహృదయారవిండుడై రాజకుమారు నంతఃపురంబునకుఁ గొనిరా రత్నసువర్ణాలంకృతమై రమణీయమైన పల్యంకిక నొక దానిని బాచెను. నలుగురు దిక్ప తులును సామాన్యకృతుల నిజరూపంబుల మఱుగుపఱచి, భూభారము తొలగింప నవతరించిన యా 'పిన్న పెద్ద' భారము వహించిరి. రాజకుమారుండు రాజగృహముఁ బ్రవేశించెను. ఏతత్సమయంబున వింత శకునంబులు దోచు ఓయు రాజహృదయ నూందోళితమయ్యెను. వెంటనే శుద్ధోదనుండు పండితుల రావించి నిజదేవీ స్వప్నఫల మింకోక మా రడిగి వారివలనఁ దన కుమారుండు తప్పక మహాచక్ర వర్తియగునని యెఱింగి సంతృప్తహృదయుడై రాజ్య మందంతటను గొప్ప యుత్సవము చాటఁబంపెను. సకల సామంతభూపాలాలంకృత సభాభవనమున నొక శుభ ముహూర్తమున నా రాచబాలునకు సర్వార్థసిద్ధుఁ డను నన్వరనామకరణంబు గావించిరి.

ఆ సభామండపమున విజ్ఞాన సంపత్తిచే బలిత కేశుడై యొప్పు నసికముహూర్తి తన దివ్య తేజస్సు వెల్లి విరియఁజేయుచుండెను. రాజవంశపు లిద్ద తామహాత్ముని పాదపద్మములకు దండప్రణామము లాచరించి తమ కుమార రత్నము నాతని ముందుంచిరి. ఆతండాశిశువు నవలోకించుటయే తడవుగా విజ్ఞానసంబునుండి దిగ్గనలేచి యబ్బాలు పాదధూళి కనుల కద్దుకొని, “దేవా! లోకోద్ధారకా! జగద్రక్షకా! పాప పంకమగ్నమైన సర్వజగము సముద్ధరింప భువి కవతరించిన శ్రీ బుద్ధదేవా! ధన్యుడను, ధన్యుడను అనితరలభ్యంబైన నీ దర్శన మహాభాగ్యంబుబెను. నాజన్మ తరించె”నని పల్కి. రాజాభిముఖుడై, “రాజా! యీపాపఁడు మానవ వృక్షంబు పెక్కు వేల యేండ్ల కొకమారు పుష్పించు నవ నవోత్ఫుల్ల కుసుమరాజంబు. వికసించి విజ్ఞానవాసనా ఘుమ ఘుమలు విశ్వమందంతట వెల్లి విరియఁజేయును; ప్రేమా మృతమును బ్రాణికోటిపై వర్షించును. ఈ రాజగృహమున దివ్యరాజీవంబు సముద్భవించినది ఎంత యానందదాయకమో కనా! కాని—కాని, యోరాజా! ఈ రాచపాపని విషయమున మీహృదయ కుహరమున కొక కఠోరాఘాతము తగులనున్నది! అమ్మా. మహారాజ్ఞీ, ఈ దివ్య శిశువు గనిన భవదీయ గర్భంబెంత శ్లాఘనీయంబైన దమ్మా! ఇంక నీ కష్టములు గట్టెక్కును. మానవ జీవితమే దుఃఖ భాజనమైనది. కాని నీవింక నేడు రోజులలో దుఃఖాతీతమును, శోకరిహితము నైన యవస్థ నందగల”వని భావిఫలంబు

సూక్ష్మవ్యంగ్యరీతులఁ దెలియఁజేసెను. నాటి కేడవనాటి రాత్రి మాయాదేవి మందస్మిత వదనారవిందముతో నిజ హంసతూలికా తల్పమున శయనించెను. ఆ నిద్రయే యాపె చరమనిద్ర.

రాజకమారుని కెనిమిదేడుల ప్రాయము వచ్చెను. శుద్ధోదనుఁడు మంత్రి సామంతులతోఁ బేరొలగంబుండి తన కుమారునకు విద్యాభ్యసనం బొనరించుటకు విజ్ఞాన ఖనియైన సద్గురు వెవ్వరాయని యాలోచించుటయు, నందఱును విశ్వామిత్రుండని యేకగ్రీవముగా నుద్ఘోషించిరి. విశ్వామిత్రుని కాహ్వానము వెల్లెను. ఆ ఋషిపుంగవుం డరుదెంచి యొక శుభముహూర్తమున రాచపాపనిఁ జేరఁదీసి, దేదీప్యమానం బైన యొక రత్నస్థగిత శ్రీచందన ఫలకంబున గాయత్రీ మంత్రరాజంబును లిఖింప నాజ్ఞాపించెను. గురు వాజ్ఞాపించుటయె తడవుగా, నాబాలకుండన్ని భాషలలో నద్దాని లిఖించి చూపెను. ఇంతియే కాక గణితశాస్త్రమున నధిక మేధాసంపన్నతఁ జూపెను. ఈ విజ్ఞానం భిషాగ్వంశమని యందఱు నాశ్చర్యచకితులైరి. ఆచార్యుడైన విశ్వామిత్రుండును నమందానంద తరంగితాంతరంగుడై, “నీ వెక్కడి శిష్యుడ, నే నెక్కడి గురుండను? నీవు సకలలోకాచార్యుల కాచార్యుండవు, జగద్గురువ వయ్యును సామాన్య శిష్య స్వరూపంబున లోకసంగ్రహార్థము చదువఁదొడఁగితివి. సామాన్య మానవులకు విద్య భూషణంబగుఁగాని ప్రాబల్యుల నేతనగు నీ వీ చదువులకే యలంకరణంబ” వని నతులొనర్చి

యా మాయాబాలకుని పాదధూళి భక్తి విసముండై మాళి
ధరించి నిజగృహమున కేగెను.

రాజకుమారుండు రాకాసుధాకరబింబమువోలె దిన
దిన ప్రసర్థమానుడై వయస్సుతోపాటు విజ్ఞానమును, విజ్ఞాన
ముతోపాటు వినయమును నభివృద్ధిపొంద, రాచకీపోతో,
ధైర్యసాహసములతో రాజకుమారోచితములైన యశ్వా
రోహణము, విలువిద్య మున్నగువాని నసదృశకౌశలమున
నభ్యసించెను. ఆతం డొకనాఁడు సమానవయస్కులగు
సహచరులతోఁ దన యుద్ధానవనమునకుఁ బోయెను.
అం దాతఁ డటునిటు వినోదార్థంబు పర్యటనంబు సేయుచుండ
విహాయసమార్థమునఁ గపోతసమూహమొకటి ప్రణయగీత
ములు పాడుకొనుచు నింటిముఖంబుగాఁ జనుచుండెను.
ఆ మనోహరదృశ్యమును సర్వార్థసిద్ధుఁ డానందంబున మధుర
వీయూషమువోలె నేత్రములఁ ద్రావుచుండ నందుండి యొక
కపోతంబు నేలఁగూలె. ఆ పక్షి వక్ష మధ్యంబునఁగల నిశిత
బాణంబును, దద్బాణాఘాతోజ్జిత రక్తసిక్తతూలికలను
జూచి యా దయాసముద్రుని హృదయము నీరై పోయెను.
వెంటనే సిద్ధార్థుఁ డా పక్షిని పావురంబును దీసి, యొకిలోఁ
బెట్టుకొని తన మెత్తని చేతులతో నిమురుచు, నా యమ్ము
పెరికి, యచ్చోట నాకులపసరుమం దుంచెను. ఆ దెబ్బయొక్క
తీవ్రతర బాధ నూహింపఁజాలక యా యాశుగముతోఁ దన
చేతఁ గ్రుచ్చుకొని తద్బాధాజనిత బాష్పకణపూరితనయనం
బులతో దాని ననుగ్రయింపఁ జొచ్చెను. అంతలో నొక దూత

యరుడెంచి, రాజకుమారునితో “ఆర్యా! మా ప్రభువగు దేవదత్తునిచే బంపఁబడితిని. అస్మదీయప్రభు హస్తస్యస్తథనుర్విముక్తబాణంబుచే నేయఁబడి కపోతరాజం బొం డీపుష్ప వనమ్మున నీ మాలతీనికుంజమునఁ బడియెను. దయచేసి యా పక్షి నిప్పింపవలయు” నని యడిగెను. అందుపై సిద్ధార్థుం డా దూతం దిలకించి, “ఓయీ! పక్షి మరణించియుండిన పక్షం బునఁ జంపినవానికిఁ బంపించుట సమంజసము గాని యియ్యది ప్రాణసహితంబు. నా సోదరుఁ డీ స్నిగ్ధసుందరమృదుల పక్షంబులోని దివ్యగతినిమాత్రమే యంతమొందించె” నని ప్రత్యుత్తరం బిచ్చుటయు, వెనుకనేయున్న దేవదత్తుఁ డా మాటలకు “రాజకుమారా! వన్యశకుంతం బెవ్వని బాణమున నేలకు వ్రాలునో వానిదే సుమా! ప్రాణమున్నది, మరణించిన దను నంశము నాలోచింప నచసరములేదు. అది గగన మార్గమున సంచరించునప్పు డేరిదియును గాదు కాని మదీయ బాణ నిర్భిన్నపక్షములతో నేలఁదాఁకిన యిది నాయదియే” యని చెప్పెను. వెంటనే హృదయము నిర్వేదమును బొందఁ, జస్పన నాపిట్టను జేతులతో నిమురుచు, రాకుమారుఁడు దాని మెత్తనిమెడని తినచెంపకుఁ జేర్చి లాలించి దాని నెడఁబాయఁజాలక, “నేనీయను, ఇయ్యది నాయదే, ఈశ్వరుఁడు దయాసముద్రుఁడు. ఆతని ప్రేమ యనంతము, ఆ దివ్యప్రేమకారణముగా నీ విహంగము నాయది. ఈ విహంగమే కా దీ ప్రపంచమంతయు నాయది. హింసా మయమైన, దుఃఖభాజనమైన యీ మానవప్రపంచమునఁ

బ్రేమత్వప్రచారమున కిది మొదలు. ఈ విశ్వమునంతను గురుణతో నార్చి మొనరించి పతితమానవులకు మానవ ధర్మం బుపదేశించి సముద్ధరించెద. ఈ పక్షిని విడువను. దేవదత్తా! కావలసిన నీసంశయము వీడుటకై పండితసభను బ్రశ్నింపు”మని చెప్పి దానితోఁగూడ నిజమందిరమునకుఁ జేరెను.

మరుసటిదినము రాచదర్బారులో పండితసభ జరిగింపఁబడియెను. అందు రెండు పక్షంబులుగా నందలి పండితులందఱు నిరువురు రాజకుమారుల పక్షంబున వాదోపవాదంబులు జరిపిరి. పెద్దయుంబ్రొద్దు గడచెను. కాని వారిదిమిత్థమని నిర్ణయమునకు రాఁజాలరైరి. అంత నా సభామధ్యము నుండి యొక వృద్ధసన్నాసి లేచి, “ప్రాణమున కేమాత్రిమైన విలువయుండినఁ బ్రాణములు తీయనుంకించినవాని చేతులలోనా దానిని బడవేయనుంకించుట? ప్రాణదాతకే యారక్షింపఁబడిన పక్షి చెందుట సవ్యము. బాణము వేసినవాఁడు దాక్షిణ్యరహితుఁడై హింసామతి వస్తునాశనము కాంక్షించును. అట్టివానికా మీరు తీర్పునిత్తు?” రని యుత్కంఠమొలబెట్టెను. అందఱు నయ్యదియే సమంజసమని యొప్పుకొనిరి. సిద్ధార్థుఁడు విజయవంతుఁడాయెను. తనచేఁ బ్రాణరక్షణము కావింపఁబడిన యా యండజము స్వేచ్ఛగా విహాయసమార్థమున కెగసి తోడి కపోతములఁ గలసికొనెను. ఆ వృద్ధతానసియు పలితభోగిఁడైన నాగేంద్రుని మూర్తి ధరించి తిగోహితుఁడాయెను.

అంతః గౌతమకాలమునకుఁ బృథివీపతి తన తనయుం జూచి, “నాయనా! ఈ వసంతకాల మెంత మనోహర మైనది! మన విశాలసామ్రాజ్యమంతయు నొకపరి పర్యటించి రావలయును జూమా! ఫలసస్యసమృద్ధమైన మన ధరామండలమంతయు నొకమాటు చూచిరిమ్ము. నా యనంతరము భూభర్తవై యీ ధరణీభారిము భవదీయభుజాస్కంధముల వహించవలసినవాఁడవు, ముద్దుతండ్రి?” యని చెప్పి తన సేవకులనిచ్చి రాజకుమారునిఁ దిరుగఁబెను. సిద్ధార్థుఁడు రథారూఢుడై పల్లెలు, పటణములు, వనములు నుద్యానవనములు బర్యటించెను. కృషీవలులు దమ చాకచక్రము బయలుపడ భూమిదున్ని విత్తులఁ జల్లుచుండిరి. మొలచిన మొక్కలు మొలచుచున్నవి. పుష్పించెడు వృక్షములు పుష్పించుచున్నవి. భూమి పచ్చనిచీర ధరించి కన్నులపండు వొనరించుచుండెను. కాని యీ యానంద దృశ్య మనంత వ్యథతో నిండియుండెను. కాడి మోయలేక యెఱ్ఱలు కాయలుకాచిరక్తస్రావముతో బాధపడుచు దున్న లేక దున్ను పశువులను, ఒకదాని ప్రాణములపై నింకొకటి యాధారపడి యొండొంటిఁ జంపుకొని తిని తమ కాయములఁ బెంచుకొను ప్రాణులను జూచి “ఈ జీవితము సర్వము దుఃఖభాజనము, కంటకసమన్వితము” అని తన భ్రాతృల నొకింతకాలము దవ్వలనుండ నాజ్ఞాపించి, యొంటిగా నొక వృక్షమూలమునఁ బద్మాసనాసీనుడై యీ ప్రాపంచిక సాంసారిక మాయాతీతసత్యము వెఱుంగఁగోరి ధ్యాననిష్ఠ

వహించెను. ఆ సమయంబున గగనమార్గమునఁ జనించు దేవర్షిగణ మామాయాబాలక మూర్తినుండి వెలువడుచున్న యనంతతేజస్సుచే నాకర్షింపఁబడి, వచ్చి, యా మహాత్ముని దర్శించి, యయ్యనఁతుని యనంతగుణంబులఁ బ్రశంసించి చనియె.

సూర్యభగవానుఁ డపరాధిచేరుచుండెను. కుమారుఁ డింకను నిలుచేర లేదని రాజు బయలుదేరి వెతకుకొనుచు వచ్చి యా వనమధ్యమున నొక వృక్షమూలమున నిమిలిత నేత్రుఁడై, ధ్యానపగుఁడై యున్న తనయునిఁ బొడగాంచెను. అది సాయంసమయమగుటచే దరుచ్చాయ లమితత్వరితముగా చలనము వహించుచుండెను. అట్టి తరుణమున నా మహాభాగునకు నెండ తగులకుండి దరినున్న యశ్వత్థ వృక్షములన్నియు గుమిగూడి యొక నిబిడినికుంజముగా నేర్పడి తమ ఛాయచే నాచ్ఛాదించి కాపాడుచుండెను. ఈ విచిత్రదృశ్యముఁ దిలకించు రాజకర్ణములకు “ఈరాజ కుమారుని హృదయమానుండి విచారచ్ఛాయ దూరమగు నంతనఱ కీ తరుచ్చాయ ‘తలఁగిపో’”దను నొక దివ్యాంబర వాణి వినిపించెను.

రాజకుమారుఁడు పదునెనిమిదియేడల ప్రాయము వాఁడాయెను. రాజుతని నిమిత్తము మూఁడు సౌధరాజముల నిర్మించెను. అందొకటి శీతకాలమునఁ జలిలేకుండనుండునది, రెండవది మండువేసవిలోఁ జూడభాస్కరుని ప్రచండత కందని చలువతామేడ : మూడవది వసంతకాలమున నివసంప్ర

నింపెనగు నీలుపుతొల వింతసౌధము వీనిచుట్టను విరివిగా ఘుమఘుమలు నెదఁజల్లు నానావిధలతావితానములతోఁ గూడిన యపవనములును, నిర్మలవారి పూరితములగు ఝరీ ప్రవాహములును విరాజిల్లుచుండెను. అం దీతఁ డానందముగఁ గాలక్షేపముఁజేయ వింతవింత వినోదము లేర్పఱుపఁబడెను. చకచాలాడెడు చక్కని వయస్సు, సకల సౌఖ్య సౌభాగ్యముల నీను సంపూర్ణసంపదలు గలిగియుండియు నిరంతరం బాతని మనస్సు వేఘాచ్ఛాదితమైన యాకాశము చాడ్చున నుత్సాహరహితఁబై యొప్పుచుండెను. ఎట్టి వినోదముల నాతఁడు పొల్లొనఁడు. ఏ వికాశమును మోమునఁ దోప నీయఁడు. ఎల్లప్పుడును మనస్సునం దాతఁ డేదియో యాలోచించుచు ధ్యానాయత్తచిత్తుడై మెలఁగుచుండును.

కుమారుని వింతచర్యల నవలోకించి రాజతి వికల మనస్కుండయి మంత్రుల రావించి వారితో “అమాత్య పుంగవులారా! ఆనాఁ డావృద్ధ తపస్వి యాడిన పలుకులును, స్వప్న శాస్త్రజ్ఞు లాస్వప్నమున కన్వయించిన యర్థమును నొకపరి జ్ఞాపకము దెచ్చుకొనుడు; నా హృదయరక్తము కన్నఁ బ్రయతముడైన నా యీ తనయుఁడు శత్రువిజయముగాంచి రాజరాజయి భూచక్రంబంతయు నేకచ్ఛత్రాధిపత్యముగా నవక్రపరాక్రమంబున నేలుటొండె, లేదా సర్వసంగపరిత్యాగ మొనరించి సకలభోగములఁ బరిత్యజించి నిరంతర విచారసాగరనివఁగుండై మనుటొండె జేయు. అనుభోగ్యంబులైన వివిధసౌఖ్యసంపదల నెడఁబెట్టి విరక్త

చితుడై సన్నస్వసనంబు గ్రహించిన తరువాత నేమి ప్రాప్తమగునో యెవరి కెఱుక! మీరు మహాత్ములు, బుద్ధిమంతులు. కార్యసాధనధురంధరులు. నా కీష్కంబు చేయవలసిన కర్తవ్య మెఱుంగజేయవలయు”నని వారిని గోరెను. అందుపై వారిలోఁబెద్దవాఁగిట్లనియె: “మహారాజా! ఇట్టి వికారచేష్టలను బ్రేమ చక్కఁబెట్టును. సుంగర తనూపిలస ద్వీలాసినీ ప్రణయరజ్జువులచేత నీ కుమారుని హృదయము బంధింపఁజేయుము స్వర్గమునైన మఱపించు విశాల మీనలోచనములు, ఆమృతము చిలుకు నధరము మున్నగువాని సౌందర్యమనిన నీతఁ డేమి రుచి యెఱుంగును! మనోజ్ఞమూర్తులైన కాంతాసమూహముల నీతనికి జతచేయుము. హృదయ మాకర్షించి దోచుకొను నంగనామణులనిచ్చి యుద్వాహ మొనరింపుము. లోహశృఖలములచేతనైన బంధింపరాని భావసంచయమును సహితము రమణి తన రమణీయ కేశపాశమున ననాయాసముగాఁ గట్టి వేయఁగలడు.” ఈ యాలోచన కందఱును సమ్మతించిరి కాని రాజున కాకార్యము సాధించుట కవకాశము కాన్పింపలేదు. తమ కనుల కందముగాఁ గాన్పించిన పిల్లలఁదాము సమ్మతించి పెద్దలమను నహంకారమునఁ గట్టఁబెట్టినచో నా కన్యలాతని హృదయమాకర్షింపఁజాలకపోవచ్చును. అట్లుగాక పదిమంది పెండ్లి కుమార్తెలఁ జూపించి ‘నాయనా! నీ మనస్సునకు నచ్చిన పిల్ల నెంచుకొనుము. పెండ్లి చేద’మనిన నొకచిఱు నన్యతో ప్రణయసౌఖ్యము రుచి నెఱుంగని చిఱుతప్రాయంపు

రాజుమారుడాయంగనలపొందుకొనిపుచ్చునేమో! ఎట్లా తని నొడంబడజేయుటయో యని సశయమునఁ గుందు రాజుం గాంచి వేటొక మంత్రి “రాజా! రాజనగరమున నొక విత పండుగ చాటింపవలయు. అం దీ రాజ్యమందలి యసద్వృత్తతనూపిలాసినులైన కన్యకామణులు కేళీవినోద ములఁ బాల్గొనవలయును. వారినండఱను మన రాజకుమారుడనేక బహుమానములిచ్చి బహూకరింపవలయును. ఏతత్సం దర్భమున నే యంగనామణి యాతని హృదయ మాకర్పించి విచారమగ్నమైన యాతని వదనపద్మమునువికసింపఁ జేయునో రహస్యముగాఁ గనిపెట్టి యాపిలాసినినిచ్చి యాతనికిఁ బెండ్లి చేసిన సర్వము చక్కఁబడు”నని మంత్రాంగమిచ్చెను. అందఱు నది సరియనిరి.

కపిలవస్తువున నుత్సవము చాటించిరి. నగరమంతయు వింతగా నలంకరింపఁబడెను. వీటఁగల సుందర మూర్తులందఱు నాటలఁ బాల్గొనుచుండిరి. అందున్న యేకైక పురుషుడ రాజకుమారుడ వివేచనములఁజూచి చూచి చివర కాకన్య లకు నిర్దిష్టబహుమానము లొసంగఁ బ్రారంభించెను. సమాధి గతుడైన సన్న్యాసివలెవికారరహితుడై. పద్మాసనాసీనుడై యున్న సిద్ధార్థుని ముఖము వీక్షింపనైన సాహసింపక యర్థ నిమిలితనేత్రములతోడనే కాంతలు తమతమ బహూకృతు లందుకొని వెడలిపోవుచుండిరి. ఉత్సవము పరిసమాప్తినొందు సమయ మాసన్నమాయెను. తరుణీమణుల సంఖ్య తఱిగి పోవుటయుఁ జివర కొక్కకన్యారత్నమే మిగిలెను. దివ్య

సుందరవిగ్రహముతో, జకితకరంగీలోచనములతో, శరచ్చంద్రచంద్రికల వెదజల్లు ముఖచంద్రునితో నవర రతీ సతియో యనునట్లు యశోధరాదేవి రాజకుమారుని సమీపించి, యతని చూపులలో జూపునిలిపి, “ఆర్యకుమారా! నాకేమిచ్చెద” వని యడిగెను. రాజకుమారు డాపలుకుల కలరి బంగమపల్లెరమునఁ గానుకలు కర్తవైయుంట గ్రహించి, తన మెడలోని పచ్చలహారముఁదీసి, యామె కుసుమకోమల మైన మెడ నలంకరించెను. చూపులే మరుని తూపులాయెను. ప్రేక్షణమాలికా మధుకరీపుంజమునుండి ప్రణయమంజుల గానములు స్రవించెను.

సిద్ధారుడు బుద్ధుడై లోకోద్ధరణార్థము నచధర్మ ప్రచారము చేయుకాలములో నెవరో, “ఆర్యా! ప్రథమ వీక్షణసమయముననే ఆ శాక్యకన్యపై ననురాగ మేల జనించె”నని ప్రశ్నింప “మాప్రణయ మపూర్వమయ్యు నపూర్వముకాదు, మా పరిచయ మనేక జన్మాంతరములది” యని భగవానుడు ప్రత్యుత్తర మొసఁగెను.

రాజీ సంతోషవార్త నెఱింగి యెట్టకేల కదృష్టవశమున రాకుమారుని మన స్సాక్షింపఁ గలిగిన లతాంగి లభ్యమాయెనని మెటనే శాక్యప్రభువునొద్దకు ‘సిద్ధారునకు యశోధర నీయవలసిన’దని యర్థించుచు వార్తనంపెను. శాక్యవంశ సంప్రదాయానుసారముగా స్వయంవరములో నే రాజకుమారు డశ్వారోహణమున, విలువిద్యయందు, కత్తిసాములో తోడివారలలో మిన్నయై వన్నె కెక్కిన, వానినే

వరింపనలయును. ఆ యాచార మెట్టి విపరీతపరిస్థితులలోఁ గూడఁ బరిత్యజింపరానిది. ఈ వార్త రాజకుమారుఁ డెలిపెను. రాజకుమారుఁడా యశోధరను దప్ప నన్యల నుద్వాహమాడ నని శపథము వహించెను. నిరంతర మంతఃపురముననే కాలముపుచ్చు సిద్ధార్థుఁడెక్కడ? ఈ కఠినపరీక్షలో ను తీర్చు డగు టెక్కడ? చాపవిద్యలో మిన్నయైన దేవదత్తుఁడు, అశ్వారోహణమున నేర్పరియైన అర్జునుఁడు, కత్తిసాములో నసమానకౌశలంబు గడించిన నందుఁడు నుండ వారిముందు సిద్ధార్థుఁ డెట్లు యశోధరను జయించుకొనఁగలఁడని రాజెంతయు వంతఁగుండఁజొచ్చెను. అంత సిద్ధార్థుఁడు తన తఃప్రతితో 'మెంటనే స్వయంవరము చాటఁబంపు' మని ప్రార్థించెను.

నాటి కేడవనాఁడు యశోధరా స్వయంవరమహోత్సవము. పురబాహ్య కేళీ ప్రదేశమున సర్వాలంకారిములు గావించి వరపరీక్షార్థము సర్వసన్నాహములును గావింపఁ బడెను. సునర్ణపుష్పాల కృత సింహపుష్పధరాజములఁబూన్చిన రథము నారోపించి యశోధర సిద్ధీతసమయమున కరు దెంచెను. రాజకుమారు లందఱును వచ్చిరి. అంత సిద్ధార్థుఁడు కంటకం బను తన తెల్లని వాజ నధిరోపించి విచిత్ర బాహ్యప్రపంచము నవలోకించుచు, పుట్టుకలో నేడమైన వ్యత్యాసము లేకున్నను, అవస్థాభేదములు కలిగినవారిని. సుఖదుఃఖముల నసమానముగా ననుభవించు రాజప్రజలను వింతదృష్టిఁ దలకించుచు వచ్చిచేరెను. యశోధరా తనూ ద్యుతులు తన కనుఁగొలంకుల మెఱయ గుఱము దిగి "ఈ

యాణీయుత్సమును గ తహారమున ధరించుటకు, ఈ మణి
కౌస్తుభమును వక్షఃస్థలమున నలంకరించుకొనుటకు. ఈ
కసుమరాజును మౌళిబూనుటకుఁ బురుషోత్తమునకుఁ
దప్ప నధికారములేదు. తోడిపందెకాండ్రే నా యాధిక్యము
నిర్ణయించెదరుగాక” యని స్వయంవరపరీక్షకు సంసిద్ధుఁ
డాయెను.

ధనుర్విద్యాపరీక్ష ప్రారంభమాయెను. సందుఁడొక
కంచుఢక్క- నొక యారుగొవుల దూరమునుండి భేదించెద
నని పందెమువేసెను. అర్జునుడు నట్లే యేడిసెను. దేవ
దత్తుడు తాను మఱి రెండు గొవుల దూరమునం దుంచినను
గుఱి తప్పననెను. సిద్ధార్థుడు తన గుఱి పదిగొవుల దూర
మునం దుంచ నాజ్ఞాపించెను. సందార్జున దేవదత్తులు తమ
తమ ప్రతిజ్ఞలు నిలుపుకొనిరి. చూడవచ్చిన ప్రజలందఱు
నాశ్చర్యచకితలైరి ఇంక సిద్ధార్థునివలతు మిగలెను. అతని
లక్ష్మ్య మా యమితదూరమునుండి చిన్న జాజికాయ చిప్పవలెఁ
గాన్నించుచుండెను లక్ష్మ్యము తప్పక యా దూరమునుండి
యా కంచుఢక్క పగులఁ గొట్టెనేని విజయము సిద్ధార్థునిదే;
కాని యెట్లది యనుకూలపడును? చూపరుల హృదయము
లన్నియు సంశయనిస్పృహలతో నిండిపోయెను. యశోధరా
కన్య యెట్టి విపద్ధృష్ట మాలోకింపవలసివచ్చునో యని భీత
హరిణేక్షణముల కడ్డుగఁ బ్రకంపిత శాస్త్రపద్ధములతోఁ
బసిడిముసుంగు ముందుకులాగెను. సిద్ధార్థుడును గుమార
త్రయముచే నుపయోగింపఁబడిన విల్లంది, ముఖచంద్రుడు

ముసిముసినగవుల వెన్నెలలు వెదజల్లుచుండ గంధసింధు
రంబు చెఱుకుగడ నెత్తుగతి నెత్తి యెక్కిడినంతనే వింటి
కొప్పులు రెండు నతిసులభముగ నొండొంటిం దాకి యా
ధనువు భగ్నంబాయెను. తోడనే సిద్ధాదుని మోము కేవు
రింపఁ గ్రోధగాంభీర్యముల కాటపట్టయి, “బాలురు విలా
సార్థ ముపయోగించు నీ నిర్వీర్యపు బెండువిల్లా లభించినది !
శాశ్వప్రభువుల ప్రజ్ఞాకారముల కుచితంబై న ధనువే లభింప
లేదా” యను వాక్యముల నుచ్చరించెను.

సభయందంతటను గుసగుసలు ప్రారంభమాయెను.
సాదాదుల ముఖములు వినర్ణములై యసూయాద్వేషముల
వెలిగ్రక్కుచుండెను. అంత వారందఱాలోచించి, యెన్ని యో
వర్షములనుండి యాలయగు ప్తమైయున్న ‘సింహహనుని’
మహత్తర దివ్యధనువును బెక్కురు వాహకులచే దెప్పించిరి.
అంత సిద్ధార్థుఁ డా విల్లొకపరి యించుక పరీక్షించి తన సోద
రులఁ బ్రయోగప్రయత్నిమునకుఁ బ్రోత్సహించెను. విల్లెత్త
లేనివాఁ డొకఁడు, కదల్చలేనివాఁ డొకఁడు, విల్లెత్తిప్రయాస
మునఁ గొంచెమెత్తియు నెక్కు పెట్టలేనివాఁ డొకఁడు నై
వారు వెలవెలఁబోయిరి. అంత సిద్ధార్థుఁ డోరగా వంగి
సునాయాసముగా నొంటిచేత నావ్లెత్తి నారినారించిన
నా గుణరవంబునకు భూనభు బు లడరెను. శరము సంధించి
యేయ నది మనోవేగమున లక్ష్యమును దాకి, వినిర్భిన్న
ధక్కా బహిర్గతమై, చూపానని దూరమున నవృశ్య
మాయెను.

పిమ్మట దేవదత్తుడు కత్తిసామునను. అప్పుడు శ్వా
రోహణమునను నతని నోకింపఁ బ్రయత్నించి విఫలమైరి.
పరీక్ష ముగిసెను. స్వయంవరమున కరుదెంచిన రాజ
కూమారు లందఱును “ సిద్ధార్థుడే విజయి. అతనిదే యా
యమూల్యరత్న ” మని యొప్పుకొనిరి. యశోధరాజనకుండెన
సుప్రబుద్ధుఁ డానందమందెను. పెండ్లి కూతురు సిద్ధార్థుని
మెడలో బుచ్చుదామము వేసెను.

అసమాన సౌందర్యధామంబైన యానందధామం
బొకటి శిల్పకళాకౌశలంబున సురశిల్పిం ధిక్కరించువారిచే
నిర్మింపఁబడెను. అందు సిద్ధార్థుఁ డిరాంగలస్మిఁగో వినోద
లీలలఁ గాలముఁ బుచ్చుచుండెను. ఎట్టి పంక్తిసలయందును
నే విషాదవార్తయైన నాతని చెవుల సోకుటగాని. యే
హృదయ నిర్భేదకమైన దృశ్యము నాతని దృష్టిపథంబునఁ
బడుటగాని కూడదని రాజు గట్టిగా నిరోధించెను. ఇట్లాతడు
లేమి, యాకలిదప్పలు, బాధ, రుగ్మత, ముసలితనము,
మరణము ననునవి యెట్టివో యెఱుంగఁజాలని పరిస్థితిగో నిజ
సతీమణి యాననసుందర హృదయభాగంబునఁ దన శిరంబు
హత్తించి మైమఱచు నమృతనిహిషంబులనుండి యుండి
యుండి త్రుళ్లిపడి ‘ నా లోకమా! ఓ ప్రపంచమా! నాకు
వినిపించినది! నే నెఱుంగును, నే నిదేవచ్చుచుంటి’నని పలవ
రించుచుండును. యశోదరయుఁ దనకోమలహస్త పల్లవంబుల
నాతని నిమిలితనేత్రపద్మముల నిమురుచుఁ గంపితహృదయ
ముతో, భయోన్మీలితనేత్రములతో ‘ నిదియేమి నాథా’ యని

పలుకరింప, భావోద్వేగము నాగి, దివ్యమూర్తి నుపసంహరించి సహజసౌమ్యస్వరూపమున, మందస్థిత వదనారవిందుడై నిజదేవిని వీణవాయింపఁగోరి యామె యశ్రువుల నరికట్టును. ఆ వీణారవంబున సామాన్యజనంబులు సంగీతమునే యాలకింతురుగాని సిద్ధార్థుఁడు సర్వసుపర్వ ప్రబోధమాలకించును.

“విహాయసమార్గమున నిరంతరమును తెఱపిలేక లోకసంచారము నొనరించు సమీరకంతస్వరములము ; శాంతిఁకొఱకు ఘోషించినను మా ఘోషయే మాది కాని శాంతి దొరకదాయె, యథా వాయు స్తథా మర్త్యజీవితం, అంతయు నొక ఘోష ; ఒక విషాదవిశ్వాసము ; ఒక కల్లోలము ; ఎక్కడనుండి రాక, ఎక్కడికి పోక, జననమరణంబుల మర్మంబేమి ? అనిర్భాధకములైన జన్మపరంపరల వలన లభ్యంబగు నానందమేమి ? ఈ యానందములో నీకుఁ గల సంతోషమేమి ? ఈ ప్రణయము నిత్యమై యానందస్థాన మనుకొందుము కాని జీవితవిధానము మారుచుండు తిగలపైఁ బ్రవహించు వాయువుచేఁ గల్గు సర్వములవలెఁ దాత్కాలికమే ! ఓ మాయాకుమారా ! లోకసంచారుల మైన మాకెక్కడి నిష్ఠేదానందము ! సకల ప్రపంచము దుఃఖ సముద్రమున మునిగియున్నది ; కన్నీటికాలువలు కార్చుచున్నది. ఈ నిర్భరవిషాదములోనే, మీకు వికటాట్టహాస మగుచున్నది. పాపము ! పట్టుకొని ప్రాచులాడు నీ జీవిత ఘంటయు వట్టిమాయ యని యెఱుంగరు కదా !

భూనభమ్ములఁ బరుగులెత్తు యురీషేఘంబుల నాగవచ్చునే ?
ప్రభూ! జగద్రక్షకా! భేదభాషలతో మునిగిపోయిన ప్రపం
చము నుద్ధరించి రక్షించు సమయ మాసన్నమైనది ప్రబుద్ధు
డవు కమ్ము తండ్రీ! ప్రణయము నై హికసౌఖ్యలాలసులైన
ప్రణయమూర్తులకై విసర్జించి దుఃఖాత్తులకొఱకు రాజ్య
రమను బరిత్యజించి ప్రపంచమునఁ బర్యటించుము ; లోక
మును సముద్ధరించుము ; చిత్తమునకు శాంతి గడించుము.
ఇదే మా ఆశయము ; ఇదే మా ఆదేశము. ”

ఏతద్వాయుగీత శ్రవణానంతరము సిద్ధార్థుఁ డొక
నాటి సాయంకాలము యశోధరాసహితుడై పుష్పారామ
మునఁ జలువతాళితిన్నెపై నాసీనుడై యుండగా నొక చెలి
కత్తియ వీణ వాయించుచు రాజవంపతుల వినోదార్థము
సహజమంజుల స్వరముతో నొక కథ నాలపించెను. రాగ
రసముతోఁ బాటు కథామృతము సిద్ధార్థునిహృదయకుహరముఁ
జొచ్చి యానాటి వాయుగీతముచు జ్ఞప్తికిఁ దెచ్చెను. తన
విహారవనము దాటి ప్రపంచము లేదనుకొనువానికి హృదయ
మొకపరి యుగ్ధానూనతముచేఁ గదల్చినట్లాయెను. సుఖ
దుఃఖములచేతను. భేదమోదములచేతను నింశియున్న యా
విశాలప్రపంచమున నొకపరి క్రుమ్మరి రావలెనని యభిలాష
వొడమెను. దినపతి సూర్యభగవానుఁడు స్వర్ణచూర్ణగామియై
నిజప్రసాదరొచిస్సులఁ బ్రాతస్సాయముల నెవరెవరికిఁ బ్రసా
దించుచుండెనో వారందఱిపై నవ్యాజముగ సిద్ధార్థుని ప్రేమ
ప్రసరించెను. ప్రణయరజ్జువులచే బుధీభూతమైన నిజహృద

యమునఁ బ్రేయసీ ముఖచుంబన వినోదమునఁ దీఱని యావే
దన యొకటి యుత్పన్న మాయెను. “ఆహా! మన విహార
వనమున కావల నీ కంచుక్వారములు దాటిన నింతటి
బహుళప్రపంచమున్నదా! ఏమేమి! ఏమేమికలదో నాశుఁ
డెలియఁజేయరే” యని పరివృతజనాళినిగోరెను. గుసగుసలు
ప్రారంభమాయెను. ఎట్ట కేల కెవరోయొకరు “కోట; కోట
దాటిన నగరు; తరువాత దేవళములు, పూలతోటలు,
వనములు; వనములు గడచిన విశాలసస్యభూములు, అపై
మైదానములు, దారుశారణ్యములు; క్రోసులపై క్రోసులు,
ఎంత ప్రయాణముచేసిన తరుగు నీ భూమి” యని వెనుక
నుండి చెప్పిరి. ‘చెన్నుఁడు నా రథము సంసిద్ధముచేయుఁగాక,
యని సిద్ధాంధు డాజ్ఞాపించెను.

సిద్ధాంధుడు విహారవనమును మఱునాఁడు దాట
నున్నాఁడని రాజునకు వార్తవెడలెను, రాజు చేయనదిలేక
సకేయనెనుగాని జంఘాలికుల రాఁబనిచి యిట్లు చాటఁ
బంచెను. “నేను యువరాజు పట్టణపర్యటనార్థ మరుదెంచు
చున్నాఁడు. నగరంబంతయు ననేక విధముల నలంకరింపుఁడు,
బధిరపంగ్వంధులు, జరాజీర్ణ దేహులు, దారిద్ర్యదుఃఖభాజ
నులు మార్గముననుండినఁ దొలఁగింపుడు. విచార విషాద
ములు ప్రకటింపక నిత్యకళ్యాణము పచ్చతోరణముగా నాతని
నఖండ సచ్చిదానంద స్వరూపమున నాహ్వానింపుడు.”

కపిలవస్తు నగరమంతయు వసంతకాల శృంగారవసంబు
వలె నలంకరింపఁబడెను. శరశ్చంద్ర చంద్రికాధవళ

రోచిస్సులఁ బురఁగించు మందయానల మందస్మితవదనారవింద ప్రఫుల్లస్యందనురంద మధురకాంతులు సకలప్రదేశంబుల యువరాజు నాహ్వానించుచుండెను.

ఘనసార, పటీర, మరాళ, మల్లి కాతుషారకాంతుల నొప్పు నాలుగు హయంబులఁ బూన్చిన చిత్రమాలికాలంకృత రథం బానోహించి చెన్నుఁడు సారథియై నడుప సిద్ధాధుఁ డూరేగ బయలుదేఱెను. అతఁ డెక్కడి కేగిఁను గలకలలాడుచుండెను. సర్వమును సంతోషమయముగాఁ గనుపించెను. “నారాకచేఁ బట్టణ మిట్టి యానందమయ స్వరూపమనుకరించెనా, లేక ప్రపంచమంతయు ననవరతానందమగ్నమా?” యని మది నాలోచించుచు, జయజయ ధ్వానములమధ్య ముందుకుసాగి చనెను. అంత కొంత దవ్వేగి నంత నొక మూఁడుకాళ్ల ముదుసలి చేతికట్టి నూతగొని, వయసుచే వణఁకులాడు దేహముతో, మాంసరహితాసుల నంటుకొనిపోయి ముడుతలువారిని చర్మముతో, వర్ష భారమున వంగిన నడుముతో, నతిక్లేశసంజనిత బాష్పప్రవాహమున నెట్టివారిని కంటిగుంటలతో, బోసి నోటితో, జింకి గుడ్డలతో, ‘బిచ్చము బాబయ్యా! ధర్మము బాబయ్యా!’ యనుచు సందడిసమయ, మిదే మంచినమయమని యువరాజు చుట్టును మూగిన జనసమూహమును ద్రోసికొనివచ్చెను. ఎవరోయొకరు వానిని వెనుకకు నెట్టఁజూచిరి. ప్రక్కలెగురవేయుచు, దగ్గుచు, ఆయాసపడుచు, “ధర్మము బాబయ్యా! ధర్మము! ఈయందలఁచుకొన్న దేనో యీవేళవే ఇండ్లి,

ముసలివాడను బాబయ్యా! చచ్చిపోవుచున్నాను. రేపా యెల్లుండో నాపని సరి” అని వేడుకొను నార్తనాదము సిద్ధార్థుఁ డాలకించి, వాని వారించువారిని వారించి, తన సారథిని జూచి “చెన్నా మానవమూర్తిఁ దాల్చియు నింత నాదిద్రవ్య విచార భయంకర స్వరూపము దాల్చిన యితఁడు నిజముగా మానవుఁడేనా? అప్పుడప్పు డిట్టివారుకూడ మానవులలో జనింతురా? రేపా, యెల్లుండియో తాఁజనిపోవునట! అనిన సర్థమేమి అస్థిపంజర మిల్లు పొడుచుకొనివచ్చుట కింతమాత్ర మాహారము లభింపలేరా? ఈ యుద్రజీవి కే విపత్తు సంభవించె”నని యావేదనా సంకేతహృదయముతోఁ బ్రశ్నింపఁ జెన్నుఁ డిట్లుత్తరమిచ్చెను. “యవరాజా! ఈతఁడొక వయోవృద్ధు. ఎనుబదివర్షములక్రిత మితఁడు సకల సుందరాంగుఁడే. ఆ దినములలో నీతని నడుము వంగిపోలేదు; కనులు గుంటలు పడలేదు; చర్మము ముడుతలు పడలేదు; పండ్లూసిపోవలేదు. కాని వయస్సు దొంగవలె నీతని పటుత్వము పీల్చివైచినది; మనోబలమును మాటడచినది; ధీశక్తి దీసివైచినది; ఈ దివ్యలోని తైల మాతీపోయినది; వత్తి నల్లగాఁ గాలిపోవుచున్నది; ఈ ప్రాణజ్యోతి యంత్యదశలో నొక వెలుగువెలిగి యారిపోవ సంసిద్ధముగా నున్నది. వయస్సన్న నిట్టిదే! రాకుమారా, దీనికై నీ వింత శోకింపనేల?” ఈ పలుకు లాలించిన తోడనే “చెన్నా! ఈయవస్థ అందఱకును సంభవించునా?” యని ప్రశ్నించెను. “ఎనుబదివర్షముల ప్రాయమువఱకును

జీవించిన నాకును. నా ప్రేయసియైన యశోధరకును, మా చిన్నికమాడునకునుగూడఁ బ్రాప్తిచునా” యని శోకించెను. ‘ప్రభూ! ఔ’నని చెన్నుఁ గుత్తరమీయఁగ నే “నే ననుకొనిన విషయములఁ దిలకించితిని; ఇక రథము మరల్చు, మింటికిఁ బోవుద”మని పల్కెను.

సిద్ధార్థు డంతఃపురము ప్రవేశించెనుగాని మనస్సు మనస్సులో లేదు. ఖన్నవదనుడై విచార హృదయముతో ఫలాహారము నిరాకరించుటయు, గన్నెత్తి యంతఃపురప్రవేశ తరుణీమణు లొనర్చు నాట్యమును దిలకింపమియు, బెదవులు విప్పి యొక్క పలుకైనఁ బలుకమియుఁ గనిపెట్టి యశోధర నిజాధినాథుని పాదపద్మములఁ జింతాక్రాంతయై వ్రాలి, “నాథా నా యనురాగ కుసుమము నదలి యానందనిము, సౌఖ్య సౌరభము కృశించిపోయెనా!” యని కనుఁగొలఁకుల బాష్పబిందు సందోహము చిందులాడఁ బలుకరించెను. “ప్రణయసౌఖ్యమును దలంచుకొనిన నా హృదయము వ్యభ నొందుచున్నది. ఒకానొకనాటి కది యంతమగును గదా! అది యనిత్యమేకాని నిత్యమైనది కాదే! నీవును, నేనును గొంతకాలమునకు వృద్ధాప్యమును బొందమా! ప్రేమ యారి పోవదా! వికలాంగులమై ముసలితనమున ససహ్యస్వరూప ములను దాల్చుమా! రాత్రింబవళ్ళు మన ప్రణయజీవితముల హృదయములో బంధించి యధరద్వార కవాటము బిగించి చుంబన ముద్రాంకితము చేసి భద్రపఱచి యవినాభావమున మన మింతదనుక మెలంగమా! కాల మిద్దఱమధ్యను బల

వఃతమునఁ జొచ్చుకొని నచ్చును. కాశరాత్రి యా గొజ్జుగి
కాంతల నేరికిం దెలియకుండ నపహరించి వాడఁజేయునట్లు
నా యాపనోద్రేకమును, దారుణ్యలావణ్యములును గాలగతిని
సమసిపోవును. ఈ విషయ మెఱింగిన సమయముచుండి నా
హృదయము భయ విహ్వలమై పోయెను. కాలాంతకుని
చౌర్యమునుండి ప్రేమ తన మాధుర్యము నెట్లు రక్షించు
కొని చిరంజీవిగా నొనర్చునా యను పరమరహస్యముపై నే
మనస్సిప్పుడు మగ్నమైయున్నదని నిజసతికిఁ దెలియఁజేసెను.

సిద్ధార్థున కారాత్రి నిద్రలేచు ; దుఃఖభారమున
మనస్సు క్రుంగిపోయెను.

అదేసమయమున మహారాజునకు దుఃఖస్వప్నములు
కలిగెను. ఆతఁ డేడు దృశ్యములను గాంచెను. అవి
యన్నియుఁ జెడుగు నా పాదించునవియే యని అతివిచార
గ్రస్తుడై దర్బారులోని పండితుల రావించి యా కలల
యర్థమడుగ నొకఁడును నివమితమని చెప్పఁజాలకపోయెను.
“నా కనరము రానున్నది. నా కొక్కఁడును సాయముచేయ
సమర్థుఁడు లేఁ”డని వారిపై నాగ్రహముచెంది వారిని బంపి
వేసెను. అట్టి సమయమున దావారికుఁ డొక మృగచర్మధారి
యైన ముచుసలి సన్నాభుని నొకని రాజముందునకు దీసికొని
వచ్చెను. రాజుతనికి సాష్టాంగ దండప్రణామం బాచరించి
యభ్యుత్థాన మొనరింప నా తపస్వి యాతని నాశీర్వదించి “నీ
కలల ప్రభావముఁ జెప్పెద, వాని నా కెఱుంగఁజెప్పు”మన
రాజంతయు సవి స్రరముగా నెఱిగించెను. అంత నా సుయమి

నరుఁ డానందముచే నుప్పొంగుచు “మహారాజా! ధన్యాత్ముఁ డవు. నీ వ శమును, నీ ప్రపంచమును బరమపావన మొన రించు భాస్కరప్రభాతీత భాసమానమైన దివ్యతేజోమూర్తి నీ కుద్భవించెను. ఈయేడు స్వప్నములును జెడ్డి నాపాదించు నని భయకంపితుఁడ వగుచుంటివా! ఇవి సప్తసంతోష సూచ నలు. ఆనందమునకు సమయముకాని ఆవేదనకుఁగాదు. కాలము మాటుచున్నది. అమోఘమైన పరిణామము రానున్నది నాలుగు సుగుణములును నీ కుమారుని సందిగ్ధ సంశయములనుండి విముక్తుఁజేసి యానందజ్యోత్స్నలో నవతరింపఁజేయును. దశవిధలక్షణములు నాతని విజ్ఞాన వంతునిఁజేసి యసదృశశ క్తి సామర్థ్యములిచ్చి కోటదాటించి, ఏకము నక్షరము పరబ్రహ్మమునైన పరమసత్యము నెఱుంగఁ జేయును సువర్ణ కాంతులఁజుడు ధర్మచక్రముఁ ద్రిప్పుచు, నవధర్మము విశ్వప్రపంచము నిండి భువినుండి దివిఁబాఁకఁ బ్రబోధించు బుద్ధభగవానుఁడు, “మహారాజా! సెల” వని తిరోహితుఁడాయెను.

రా జాశ్చర్యమగ్నమానసుఁడై తన కుమారుని యైహిక సౌఖ్యానందలోలమానసునిఁ జేయ నపూర్వ ప్రయ త్నము చేయసాగెను. వనవిహారము కంచుద్వారముల మూయ ముదల యొసంగెను. కాని కర్మగతికి విరుద్ధముగఁ దలుపు లెవఁడు మూయింపఁగలఁడు!

యువరాజునకు కోటకావలనున్న మానవుల జీవితము దర్శించు నభిలాష తీరిగి జనించెను. మానవసౌఖ్య వాహినీ

తరంగములు కాలిపై కతమున నాగిపోకం నెంత యన్య
యానందమో కదా! “జనకా! మన పట్టణ మున్నది
యన్నట్లు చూడ వాంఛగల, దనుజు నీయవలసిన”దని వేడు
కొనెను. అందులకు రా జంగీకరించెను. మఱునాడు
మధ్యాహ్న సమయమున కంచుద్వారములు తెఱువబడఁ
గోటనుండి యొక సామాన్య శకటమున నొక వర్తకుఁడును,
వాని లేఖకుఁడును బయలు వెడలిరి. రాజముద్రికకుఁ దలుపు
దెఱచిన యా ద్వారపాలకులు సైత మా కైతవవర్తకుఁడు
తమ యువరాజైన సిద్ధార్థుడే యని యెఱుంగరైరి. అట్టి
సామాన్య స్వరూపములతోఁ బ్రజలలోఁగలసి వారి కెఱుంగ
రాకుండఁ బట్టణ పర్యటనము గావించుచుండ వారు చూడని
దృశ్యమే లేదు. వా రట్లు పేట లధిగమించి చనుచు మార్గ
మధ్యమున “పుణ్యార్థు లెవరైన నాకు సాయపడుదు;
నన్ను లేవనెత్తుదు; లేకున్న నే నిల్లు చేరుకొనకుండనే మర
ణితును, తండ్రులారా”యను నార్తనాద మొండు కర్ణ
పుటాబులబడ నటుతిరిగిచూచిరి. అచ్చట నొక రోగార్తుఁడు
వరములు కొంకరపోవుచుండ, స్వేదబిందువులు ఫాలభాగము
నుండి జాలులు ప్రవహించుచుండ, సంధిపాతకముచే నోరు
వంకరపోవఁ గన్నులు లోని యనిర్వచనీయ దురంత దుఃఖ
సంకటము వెదఁజల్లుచుండ, దరినున్న పచ్చగడ్డి మొలకల
గుప్పటితోఁబట్టి లేవబోయి లేవలేక తిరుగఁబడి “చచ్చిపోయి
తిని నాయనలారా” యని బిట్టమొఱ్ఱ లిడుచు వారికి దృగ్గో
చరుడాయెను. ఆ దృశ్యమునుజూచి లోనుండి పైబడవచ్చు

ననర్థశ్రేయ ప్రవాహము ముందుకు గెంటు సిద్ధార్థుఁ డా
 రోగిచెంతకుఁ దటానునఁ బరుగువారి పడిపోకుండఁ బట్టి
 యెత్తెను. చెంతనున్న చెన్ననిజూచి “చెన్నా, ఈతఁ
 డెందుల కిట్లుండె”నని కృతూహలంబునఁ బ్రశ్నించెను. “ఈతని
 కేదియో రుగ్మత సంభవించియుండనోపు. నోగార్తుఁ డిట్టి
 వికారమునే పొంది యంగపముశ్యము భంగమొంద చివరకు
 మరణించు”నని చెన్నుఁడు త్తరమీయ “నిట్టిరోగములింకను
 గలవా! నాకను నొకప్పు డిట్టి యవస్థ రావచ్చునా” యని
 యువరాజు పునఃప్రశ్నంబు గావించెను. “ఇది యొకటియూ!
 ఆసంఖ్యాకములైన రుగ్మతలు గల విట్టివి. అవి యేరికైన
 నెప్పుడైనను రావచ్చును. అంతియేకాదు; వెనుకటినుండి
 పచ్చికాటువేసి చంప కాళవ్యాళిమువోలె, పొదలోబొంచి
 యుండి పైబడు చిరుతపులిలాగున, పిడుగువలె నకస్మా
 త్తుగాఁ బ్రాణి నావేశించి నశింపజేయును. ఎవ్వఁడును
 ‘నే నీ చేయి హాయిగా నిద్రపోవుదును; ఎల్లి వేకువ నిట్లే
 హాయిగా మేల్కొలుపు’నని చెప్పఁగలవాఁడులేడు; ఇంత
 వింతలు బాధల నొకవేళ నహించి బ్రతికినఁ జివర కా ముసలి
 తనము తప్పుదు; ఆ వృద్ధాప్యమునకును మరణమే యవధి”
 యని చెన్నసారథి విన్నవంప సిద్ధార్థుఁ డాశ్చర్యభేద కరుణో
 ద్విగ్నమానసుఁడై యొకపరి వంచినతల యెత్తఁగ నే కనుల
 ముం దింకొక దృశ్య మగుపించెను. ఎదుటఁ గొంతదూరమునఁ
 గొంతమంది మనుష్యులు గుమికూడి నదీతీరప్రాంతమునకు
 సాగిపోవుచుండిరి. వారి ముందొక మానవశరీరము వెదురు

కట్టల మంచముపైఁ బవళించియుండ, నలుగురు నాలుగు మూలల దానినిబట్టి మోసికొనిపోవుచుండిరి. అంతకుముందొక యవకఁ డశ్రుపూరితనయనములతో నొక చట్టిగో నగ్ని హోత్రము గొనిపోవుచుండెను. బంధువులందఱు నాక్రందించుచుండిరి. వాహకులు రామనామమే సత్య మనువేదాంతవాక్యము నుచ్చరించుచుండిరి. అంతఁ గొంతసేపటికి వా రా నదీతరముఁజేరి, కట్టియన్న త్రాళ్ల ను విప్పి కొయ్య పాటి పాలిపోయిన యాశరీరము నొకకట్టల చితిపైఁబెట్టి నిప్పంటించిరి. అచిరకాలములో నాశరీర మా యగ్ని కాహుతియై భస్మమాయెను. ఈ దృశ్యమంతయుఁజూచుచుండిన యవరాజు చెన్నుఁజూచి 'యిదియేనా ప్రతిజీవి యొక్కయు చరమావస్థ?' యని ప్రశ్నించెను. ఔనని చెన్నుఁడు సమాధానమిచ్చెను.

సిద్ధార్థుని నయనపద్మములు దుఃఖాశ్రువులతో నిండి పోయెను; క్షీతిపై నక్షీణదాక్షిణ్య రోచిస్సు లానయనముల నుండి వెలువడుచుండెను. ఒకపరి ఆకసమువంకను, నొకపరి భూమివంకను, మరల నింగిని నాతని దృష్టి ప్రసరించెను. 'ఓ దురంతదుఃఖార్త ప్రపంచమా! మరణశోక వాగురా బంధిత మానవజీవితమా! నీ బాధ యనంతము; నీ యానంద మశాశ్వతము! నీ జీవితము మాయ. సౌఖ్యముల పరిధి సంతాపమే. యావనమంతయు వృద్ధతనందవలసినదే. ప్రేమ ప్రళయములోను, జీవిత మసహ్యమరణములోనను ఖయించుచుండునది. మరణానంతర మీ జీవుఁ డింతోక స్వరూ

పముదాల్చి మరల నీ మాయాప్రపంచమున జనింపవలసినదే? నేటికి నాకంటినిఁ గప్పియున్న పొర విడిపోయినది. నా తోడివారిని, నన్నును దుఃఖవిముక్తుల జేసెద. చాలు నీ చూచినది, చెన్నా! ఇ ట్టికి తిరుగు”మని అతఁడు పలికెను.

నాటిరాత్రి సిద్ధార్థుఁడు నిజహంసతూలికా తల్పమునఁ బవళించియుండెను. హృదయభారముచే గనులు మూత పడిలేదు. యశోధరాదేవి చెంత నాసీనయై మనోహరు మనో భారము తగ్గింప వీణ చేతఁబట్టి మనోహరముగా మంజుల గాఢ్రము వేళవించి వాయించుచుండెను. కొంతసేపటి కామె యావీణపైఁ దన నునుఁజెక్కుల నానించి యట్లే కనుఁదమ్ముల మొగిడ్చెను. ఇంతలో నామె మూఁడు స్వప్నములఁ గాంచి, త్రుళ్లి పడిలేచి, నాథుండేరి “ప్రాణేశ్వరా! యీ దృశ్యత్రయంబు నా కమితభయంబును గొలుపుచున్నది. ఒక నిష్కళంక శ్వేత వృషభరాజము దివ్య కాంతుల వెదఁజల్లు మణిరాజ మొండు కంఠమున విరాజిల్లుచుండఁ బట్టణవీధులన్నియుఁ బర్యటించి, మెల్లఁమెల్లఁగా, బుర ద్వారము చేరెను. ఎందఱో దానినాప యిన్నించినను సాఫల్యమున లేకపోయెను. “ఆ వృషభరాజము నాగకున్న పుర సౌభాగ్యము జాతిపోవు”నని యశరీరవాణి దివ్యవాక్కులు కర్ణపుటముల సోకుచుండ నేవిని యూరకుండలేక పరుగువారి నా బాహులతల దాని మృదులకంఠమునకుఁ బెనవేసి వేదనారోదనమున వేఁడుకొంటిని. కాని లాభము లేకపోయెను. నన్నుఁగాదని త్రోసిపుచ్చి యది దాటిపోయెను. ఇంతలో

నలుగురు దివ్యమూర్తులు సకల దివ్యగుణంబులతోడ దివి నుడ భువి కవతరించి నగరప్రవేశ మొనరించి ధ్వజముపై నున్న యింద్రపతాక మూడఁబైకి సువర్ణ కాంతుల వెదఁ జల్లు పద్మాంకిత కేతన మట స్థాపించిరి. ఆ సమయమున నరుణ కాంతులు ప్రసరించి భాలభాస్కరోదయమును సూచించెను. ప్రజాహృదయ మానందముచే వికసించెను, కాని,— కాని యా సమయమునకే రోదోంతరాళము నిండ కంపిత కంఠముతో “నిర్దిష్టసమయమాసన్నమైనది! సమయము వచ్చిన” దను హెచ్చిరింపు విసంబడెను. మూడవ దృశ్య మేమి వచ్చియును నాథా! నీకొఱకు నే నాత్రముతోఁ దల్పమునఁ దిలకింప నే నీపదధ్యానమున నిరంతరానందమున నే నోలలాడుచునో, ఆ నీ దివ్యమూర్తి, నా బహిఃప్రాణము, నా నాథుఁడు, నా భర్త, నా ప్రభు వందుఁ గాన్పింపఁడు. నాకు నోరెంపిపోవుచున్నది. కాళ్లు తడఁబడుచున్నవి. నా హృదయము తల్లడిల్లుచున్న”దని తడఁబడు జలిబిలి పలుకు లతోఁ బలుక నాలకించి చిఱునవ్వు మోమునఁ జిందులాడ సిద్ధార్థుడు తన మృదుహస్తములతో యశోధరముంగుళుల నిమురుచు నామె ననునయించెను. ఆమెప్రక్కపై బరుడి కనులుమూసెను. సభోభాగమునఁ జంద్రుఁ డమృతకిరణ ముల వెదఁజల్లుచుండెను. సిద్ధార్థుఁ డకస్మాత్తుగా లేచి నిలఁ బడెను ఆతని కా యమృతకాంతులలో నుండి యురసందే శము వినిపించినట్లాయెను. “ఈ రాత్రియే మంచది. ప్రఖ్యాత పథ మాసింపదవా? సత్పథ మర్థించెదవా? రాజరాజువై

మహేశ్వర్య మనుభవింప నిచ్చుతువా? లేక సర్వసంగపరిత్యాగ మొనరించి రాజ్యమును గృహమును విడిచి సన్న్యాసివై యొంటిగా సమస్తవిశ్వము నుద్ధరింప బయలుదేరిదవా? ఎంచుకొను” మను ప్రభోధమును, దాని వెంబడి నా సమీరగానమును నతని హృదయము నింపివేసెను. తన శయ్యపైఁ బరుండిన యమాయకురాలు— మోహనాంగి— యశోధర నొకమారు తిలకించెను. ఆ చెంతనే బసిడి యయ్యలలోఁ బరుండిన తమ ప్రణయఫలమును, బుత్తరగ్నమును దిలకించెను. చంచలహృదయమును జిక్కిబట్టెను. భార్యాసహితల్పమునకు ముమ్మారు ప్రదక్షిణ నమస్కారములు గావించెను. మోహలతాబంధము లతిప్రయాసమున నడలించుకొనెను. మఱుక్షణమున నాతఁ డంతఃపురమును బాసి కోటగుమ్మము చేరెను. అడుగుల చప్పుడు కాకుండ దేవతలు దివినుండి పుష్పనర్పము కురిసి మార్గమును మృదుల లతాంతతాంతముగాఁ జేసిరి. ద్వారికవాటములు తమంతఁ దాము తెఱువఁబడి మహాత్మునకు మార్గముఁ జూపెను.

సిద్ధార్థుడు కాషాయవస్త్రములు ధరించి ముక్తసంగుండై పక్రివాజకుండై విశ్వమం దెచ్చటనైన నా సత్యము, ఆ యక్షరానందము లభించునాయని సృష్టితత్వమెఱుంగఁ బాదచారియై, పల్లెలు పట్టణములు. పురమా లరణ్యములు, కొండలు గోపురములు పర్యవసించి బింబిసార రాజ్యము చేరెను. మధ్యేమార్గమున నొక స్త్రీ యొక చంటికుఱ్ఱ వానిని నిజవక్షః సలమునకు హత్తిచి దుఃఖారయై యశ్రుకణములు ముఖ

పద్మమును మలీమన మొనగించి చనుగట్టుచునుండ నోచి
 చుచు గుమారమహర్షి పాదపద్మములకుఁ బ్రణమిల్లి “తండ్రీ!
 నాయేకై క కుమారుఁడు, ఈ చిన్ని పాపఁడు మరణించెను.
 వీనిని విడిచి నే బ్రతుక లేను. దయామయా! నా ముద్దుల
 మాటను బునర్జీవితునిఁ జేసి నా కొసంగవే! నీకుఁ జేయరాని
 కృత్యమేలే”దని మోఱుకొనిన నా దయాసముద్రుఁ డామె
 నోదార్చి “సోదరీ! తప్పక యత్నే కాని, జౌషధములొని కొక
 వస్తు వవశ్యము కావలయును. నీవు పోయి యెవరియింటినుండి
 యైన నొక నల్లటియావగింజ తేవలయును. కాని యా
 యింట నెవరును మరణించియుండఁగూడదు సుమా! త్వరిత
 ముగా వెడలిర”మృని యామెను బంపించెను. మఱియొక
 నాఁడాయూరినే యనేకులు గొల్లవాండ్రు మేఁకలను, గొఱ్ఱలను
 మందలుగాఁ దోలుకొనిపోవుచుండిరి. అందొక గొఱ్ఱపిల్ల
 యాక్రందించుచుండెను. ఆ రోదనధ్వని తన హృదయ
 కుహరము చించివేయ, నా వేదన భరింపఁజాలక యతఁ డా
 మందలఁజేరి యందుఁ గాలికి దెబ్బతగిలి నడువలేక రక్తస్రావ
 మున బాధపడు గొఱ్ఱపిల్ల నెత్తుకొని యొడలునిమిరి దెబ్బపై
 నూచుచు నల్లని దాని నల్లనఁదనయజ్ఞునవై చుకొని “యెక్క
 డికి మందలు పోవలయు” నని ప్రశ్నించెను. “బింబిసారుని
 యజ్ఞశాల” కని వారు త్తరమిచ్చిరి. “నేనును మీతోడవచ్చె
 ద”నని యత్నేగొఱ్ఱపిల్ల నెత్తుకొని వారిమెంటఁబయనమాయెను.
 ఆ సమయమున నావగింజకై యరిగిన యామె యెదురాయెను.
 మహానుభావుఁ డామె నెల్లు మఱచిపోవును? ప్రపంచమున

కంతకును నామెవలన నుత్కృష్టప్రబోధ మందఁజేయ నిశ్చయించియుండ నామె నెట్లు మఱచిపోవును? సిద్ధార్థుఁడామెను “సోదరీ, తెచ్చితివా” యని ప్రశ్నించెను. “లేదు తండ్రీ! మీరు సెలవిచ్చినది యలభ్యము; శశవిమాణము” అని బదులుచెప్పినంతనే “యేల” యని మరలఁబ్రశ్నించెను. అందుల కామె “నాయనా, నే నెవరి గుమ్మమెక్కి యర్థించినను ఏదోయొక మరణార్థియే తెలియఁజేసిరి. ఈ విశాలప్రపంచమున జీవించియున్నవారికన్న మరణించినవారే యెక్కువగాఁ గనుపించిరి. నేనేమియఁ జేయఁజాలక సమ సృష్టితాళలను వినర్జించి నవ్వురాజిల్లని యా ముద్దుమొగమును, జన్నగుడువని యా చిన్ని బాలుని నా నదీతీరమున నా తరుచ్ఛాయ డించి, నీ పాదము లాశ్రయించి చిత్తశాంతి వడయుటకై వచ్చితిని దండ్రీ” యని ప్రత్యుత్తరమిచ్చెను. అంత నాతఁ డామెంజూచి, “సోదరీ! నీ వితరులకు లభ్యముగాని దివ్యౌషధమును గనుఁగొంటివి. అదృష్టవంతురాలవు. ఈ దుఃఖమును నీతో సర్వప్రపంచము పంచుకొనుచున్నది. మన మధురప్రేమను విషాదవహ్నిగా మార్చివైచు దుష్టశాపమగు జననమరణ రహస్యమెఱిగి నీ కన్నీటిబిందువుల నార్చగలిగిన నే నెంత ధన్యుడనో కదా! నీ మృతతనయునకు ఖననసంస్కారము గావింపు” మని యామెను పుత్తెంచి, తా నా గొల్లల వెంబడిఁ జనెను.

ఆ రాచతపసి గొల్లవాండ్రతో నటఁ జేరునప్పటికి బిందుసారుని దర్బారుహాలులో నొకమేఁక యజ్ఞ పశువుగా

నలాకరింపఁబడి ఘృతసమిత్ప్రజ్వలిత హోమము ముందుంచఁ
బడెను. ఒక బ్రాహ్మణ భృగు వద్దాని నొక దారుణాసిచే
బలిచేయ సిద్ధంబుగా నుండెను. ఒకక్షణ మాలస్యమైన నా
యమాయకపు నోరు లేని జీవి ప్రాణము లెగిరిపోవును. సిద్ధా
ర్థుడు దూరమునుండియే పరుగువారి “చంపవద్దు, చంపవద్దు
రాజా”యనుచు నాకత్తివేటు వారించెను. అందఱును
స్థబ్ధులై పోయిరి. అతఁ డామేకను గట్లువిప్పి విడిచివై చెను.
“రాజా! ప్రాణముఁదీయ నందఱును శక్తులే. మనలో నొకఁ
డైనను ఒక్కమృతక శేబరమునకుఁ బ్రాణముపోయఁగలఁడా?
ఇందులో నెవరికి వారి ప్రాణము తీపికాదో వచింపుము.
దయ యనునది యెంత యమృతతుల్యమైన యమూల్య
వస్తువు! దయారహితహృదయము కఠినకర్మశశిలాసమా
నమేకదా! త్రాగుటకు మధురక్షీరములను, గట్టుకొనుట
కున్నిని నిచ్చు నీ యమాయకపుజీవుల మోసముజేసి, వాని
విశ్వాసమును వమ్ముచేసి యిట్లు హింసింపఁదగునా! నోరు
లేని యీ జంతువుల రక్తముచే నభిషేకించిన నేదైవము
మిమ్ముల మెచ్చి కోర్కెల్లీడేచ్చనో చెప్పఁడు!” అని వచించు
నా వర్చస్వినుటల కచ్చటివారందఱును ముగ్ధులైరి. రా
జుని సమీపించి చేతులు జోడించుకొని, “మహాత్మా!
నిజము. నేటిదనుక యజ్ఞ బలియని, యాహారమని నిర్దయతో
జీవహింస యపారముగా జరుగుచున్నది. అవిద్య తొలఁగి
సర్వజీవులయందలి ప్రాణమొక్కటే యను విజ్ఞాన మలవడి
నది నేటికి మీ దయవలన. దయారహితహృదయులకు

మా కెట్లు మీదయ లభింపగలదు? నేటినుండియు నీ రాజ్యమున నే మిషచేతిను రక్తబిందువొకటియుఁ జందఁబడ''రని ప్రదక్షిణపూర్వకముగా వచించెను.

సిద్ధార్థుని హృదయమునకు శాంతి చేకూరలేదు. అంతయు నయోమయముగా నుండెను. ఆత్మకోధసదీక్ష వహించిన నేకాని పరమరహస్య మెఱుంగరాదని నిశ్చయించుకొనెను. ఇంకఁ దిరుగుట చాలునని గమానమీపమున నొక యశ్వత్థవుక్షచ్ఛాయఁ బద్మాసనాసీనుడై స్థిరప్రజ్ఞుడై తపస్సమాధిజౌచ్చెను ముప్పదిదినము లుపవాస మొనరించి కావించిన యా తపస్సునకు ఫలముగా నాతనిలో నొక దివ్యజ్ఞానజ్యోతి ప్రకాశించెను. సర్వమును ద్యోతకమాయెను. లోకోద్ధరణార్థమై ప్రబుద్ధుడైన బుద్ధభగవానుఁడు సమాధి చాలించి లేచెను.

(శ్రీ) బుద్ధభగవానుఁడు ప్రప్రథమమున వారణాసీక్షేత్రసమీపమున వెలయు సారనాథమునం దుపన్యసించి, ప్రబోధప్రారంభమున కుపక్రమించెను. అటనుండు పల్లెలు, పట్టణంబులు పర్యటించి పర్యటించి యాయాస్థలముల ధర్మబీజములఁ జల్లుచు, పండితపాదులు, బ్రాహ్మణనిషాదులు, ధరాఖండలశిబికావహులు, రణసూర్యహాభీదువులు—ఎల్లరుఁ గూడిమూడి, కేల్పండలుపట్టి పోదగిన మార్గము నుపదేశించుచు, దామెట్టిన పల్లీపత్తనములు తీర్చములై వెలఁగు, భవతాపనివారకబోధామృతమును గురియుచు, గపిలవస్తుపురమును కేరెను. పూర్వము చెన్నసారథ్యమునఁ గణత్యక్త

మణిమయరథమ్మున సరిగచేలలు ధరించి తూరపుఁగొండపై నున్న సరోజబాంధవుని యొప్పునఁ దిరిగిన యాపురమ్ముననే మేనఁ గావి చీరయుఁ, జేతఁ గక్షిపాలయు ధరించి పాదచరత్వమునఁ జనుదెంచు నా చక్కనయ్య నెమ్మొగముఁ గాంచు పుణ్య మిన్నిదినమ్ములకు లభించెను గదా యని పౌరజన మమందానందమున నా మహాత్మునిఁ జేరనరిగెను. వెల్లివిరి సిన నదివోళెఁ బురమంతయు విరిసె. గౌతముని రాక విని, రాచవారెల్లఁ దీరమున కేగుపగిది నేతెంచిరి గౌతమ గమన సమయమునుండి నేటివఱకు నిరవధిక శోకమునఁ ‘దనయా! తనయా!’ యని వాపోవుచున్న వృద్ధభూపతి తడియాటిన నోటితోడను, దడియాటని కంటితోడను నా బాలతాప సిని జేరవచ్చెను. కజ్జల కాంతిహీనములైన నయనంబుల బాష్పాంబుకణంబులురుల, విగతసంస్కారమున జడలుగట్టిన కురులతో, వసివాళ్లు వాడి కంపించు మైతీవతో యశోధర యంతఃపురము వీడినచ్చి, యొకచేతఁ గొడుగు కూకటిఁ బుడికికొనుచు, శూన్యావలోకనముల నిజమనఃకాంతునిఁ గాంచుచు, రూపము వహించిన శోకమన చాల నిలిచెను. అంత వారినందఱిని గరుణారసతరంగిత హృదయమున, మమతాభ్రమ లెఱుంగని శౌంతమహాదారకటాక్షమునఁ బరీక్షించుచు నిట్లనియెను : “సతీసుతవ్యామోహమునఁ జిక్కి, జనుర్మృతినవీడితులై దుస్తరశోకవార్ధిఁబడి స్రుక్కునా ర్తప్రాణులైన యోజీవసంతతులారా! క్షణభంగురములైన జీవప్రాతమును నమ్మి, మాయామేయ జగంబే సత్యమని

సంభావించి మత్తిభమకు లోనై యెందుల కిట్లు సంచరించె దరు? మీ రీ భవబంధకారణముగాని, తన్మోక్షవిధానము గాని తెలియరుగా! హింసారతిపూని పాపమతులై సంచ రించుట పరికాదు. లోకకళ్యాణప్రదమైన యహింసావ్రతముఁ గైకొని, కామదురాసదమైన బ్రహ్మచర్యదీక్ష తాల్చి, శాంతిదాంతినిధానములకు సిద్ధాంజనంబైన సమత్వబుద్ధి వహించి, జన్మవిముక్తిమార్గమైన నవధర్మపథస్మనుగ మింపుఁ” డని ప్రబోధింప వృద్ధనరనాథుఁ డంజలిపట్టి “కరుణాసాగరా! కేవలాపవర్గప్రాప్తి సఃఖాయీవని నిన్నె ఊఁగఁజాలితి. గురువరా! యీ దీనునకు ధర్మదీక్షయొసంగు” మనెను. నిర్వికారమానస యశోధర పతిపదాబ్జముల వ్రాలెను. బుద్ధుడై వమే శరణము; ప్రశస్తతరంబైన తిదీయ ధర్మమే మాకు శరణమని జనసంఘములు సాంగిలంబడిరి.

పరమపతివ్రతలైన పౌరగృహిణీమతల్లులు నిత్యంబును సమయము దప్పక సాదరభిక్ష నొసఁగ, కపిలవస్తు పురీపరి సర వృక్షవాటి నిజశిష్యగణమ్ముతో భగవంతుఁడు కొంత కాలము వసించెను.

అంత నొకనాఁడు బుద్ధభగవానుఁడు రాజగృహ ద్వారము జేరి ‘మమభిక్షాంజేహి’ యని తలుపుతట్టెను. వల పుల కల్పనల్లికి దోహదక్రియల సల్పుచున్న నాయెల వ్రాయసఁ రాజదంపతుల కర్ణపుటంబుల బుద్ధయోగీంద్రు పిలుపు చొరరాదాయెను. శాశ్వరీయు నన్యగేహములందు వలె నట నొక క్షణకాలము నిలిచి యస్త్రీ నాస్త్రి యను

పలుకు వినంబడమిఁ దిరోహితుండాయెను. మునినివర్తనము గాంచిన యొక చేయ నందుని చెంతకుఁ జని విన్నవించెను. రాసుతుఁడు నిల్వనసేరయి, తన ప్రాణకాంతముఖమును గనుఁగొనుచు, “దేవీ! అన్న మహామహిముఁడు, జగత్సృజ్యుఁడు, గురుఁడు, దైవము; భిక్షవేడి, మరలిపోయెనట! ఎంత యభాగ్యశాలినో కదా! ఎంత ప్రమాదము పుట్టెను? నీ వనుమతించిన బోయి. భగవానుని పాదములపైఁ బడి మఱుఁగొనివత్తు”నని యంజలిపట్టి యనుజ్ఞ వేడి, చయ్యన మునివెంటఁ జేరంజని, నడుముకట్టుకొని వినముఁడై మహాత్ముని పదసరోజముల సాగిలంబడెను. “కరుణామయా! నా వలని యపరాధము సైరించి, మరలి చనుదెంచి, మఱదలి చేతిభిక్ష గ్రహింపవే”యని వేడుకొనెను. గౌతమ బుద్ధుఁడంత నాటి కింక భిక్షాశన మొల్లమి హస్తసంజ్ఞామాత్రమునఁ దెల్పి, చిన్న పుచ్చుకొని ‘పోయివచ్చెద’నని వెనుక చక్కికి జాటుచున్న నందుని నిలునిలునును చూపుచే నాపి, పరివ్రాజకదీక్షకుఁ దొలిగుఱంబునాఁ బరఁగు చేతి భిక్షాపాత్రము నారాజకుమారుని పాణితలమ్మునఁ బెట్టెను. నందుఁడును మానియై బుద్ధదేవునివెంటఁ జనియెను. ప్రేయసీ ముఖవీక్షణకౌతూహలము చిత్తమును వెనుకకులాగ, గౌతమర్షి యాజ్ఞాభయము నందపాదములను ముందుకు సాగించుచుండెను. నందుఁడనఁ దరుణీవ్యామోహమోహపాశబద్ధుండై, ప్రాపంచిక సౌఖ్యము లసత్యంబని యర్థించి విషయలంపటుండై మెలంగు వయస్సి. అదియే సాధారణ మానవతత్త్వము.

నందుని మన స్నేహితులంపట్ల వైముఖ్యం బొందిన మానవజాతియే సముద్ధృంపంబునని, మధ్యేమార్గమున భగవానుడు నందుం గనుగొని “కుమారా! నీ వాసనాపరం పరలు మాసి, విషయోపరాగ దివ్యవిజ్ఞానకళిక సిద్ధించుగాక. నీకు భద్రమగుగాక” యని దీపించి, “నాయనా! నీకు పరమరహస్య మెఱింగించెద వినుము. పుట్టినదాది మృత్యువు ప్రాణిని వెంటాడును. మరణము దప్పించుకొన బ్రహ్మకై న నశక్యంబన్న మనమాట నుడువనేల? తల్లి యొడిలోని బిడ్డను దస్కరించును, బిగువు గాగిలి తెగఁ ద్రెంచి ప్రియులఁబాపు మృత్యువునంతటి నిర్దయురాలు మఱి లేదు. జరారుజలు మృత్యుదేవతా నేత్రద్వయము; పరువము బుచ్చువప్రాయము; ముసలితనము పైఁబడిన తన దేహమే తనకు రోత గలిగించును; ప్రేయసియే పెను భూతమగును. ఈనాటి ప్రణయప్రబంధములు నాటిదనుక నిలిచియుండునవి కావు. కావున, దుఃఖహేతువైన కాలము పైకొనిరాకముందే మేలుకొనవలెను.....ప్రేమరసైక జీవనమైన యీ భిక్షువుల వీక్షింపుము; మమకార వర్జితమై, నిర్జితకాములై, అంతశ్శత్రుల నాగి, యక్రూరత్వము నాపాదించి, ధర్మదేవతపాదముల చెంత శాంత మూర్తు లెట్లంజలి ఘటించి, భక్తి కైంకర్యముల సలుపుచు డిరో కనుగొనుము లోకమందెట విలోకించినను, క్రూరత్వమును, హింసయునే కనుపించుచున్నవి. ఆకలి బాధచే వ్యాధి నిజాపత్వమునే భక్షించుచుగాని, మానవులు

